

ምዕራፍ ፡ ፳፮ ።

የውጋዴን ፡ የጦር ፡ ግንባር ፡ — የቆራሔ ፡ ጦርነት ፡ የደጃዝማች ፡ አፈ ፡ ወርቅ ፡ ሞት ።

የኢጣሊያ ፡ መንግሥት ፡ ከቀድሞው ፡ ዘመቻ ፡ የወረሰው ፡ በኢርትራ ፡ በኩል ፡ ያለው ፡ ጠረፍ ፡ ከኢትዮጵያ ፡ ጋራ ፡ ለሚያደርገው ፡ ጦርነት ፡ እንደ ፡ ረዳው ፡ እንዲሁም ፡ በደቡብና ፡ በምሥራቅ ፡ ያለ ፡ የሱማሊያ ፡ ግዛቱ ፡ ለጦር ፡ ማሳረፊያና ፡ ከዚያ ፡ ወታደር ፡ እየላከ ፡ አይሮፕላንም ፡ እያስነሣ ፡ ለመዋጋት ፡ ተመችቶት ፡ ነበርና ፡ በሰሜን ፡ ግንባር ፡ ካከማቸው ፡ የጦር ፡ ሠራዊት ፡ መሣሪያ ፡ በቀጥታ ፡ እነስተኛ ፡ የሚሆን ፡ ወታደርና ፡ መሣሪያ ፡ በደቡብ ፡ በኩል ፡ አዘጋጅቶ ፡ ነበር ። ለዚህም ፡ የጦር ፡ አዛዥ ፡ ጄኔራል ፡ ሮዶልፎ ፡ ግራዚያኒ ፡ ነው ። ርሱም ፡ ከዚህ ፡ ቀደም ፡ የችሬናይካን ፡ አገር ፡ ተዋግቶ ፡ ድል ፡ አደረገ ፡ ወዲህ ፡ ባላባቶቹን ፡ በብልጎትና ፡ በጭካኔ ፡ አጥፍቶ ፡ አገሩን ፡ ሰላማዊ ፡ በማድረግ ፡ ተመስግኖ ፡ ነበርና ፡ በዚያው ፡ አያያዝ ፡ በሱማሊያ ፡ ግንባር ፡ በኩል ፡ ሆኖ ፡ ከኢጣሊያ ፡ ወታደሮች ፡ ጋራ ፡ የሊቢያንና ፡ የሱማሊያን ፡ ተወላጆች ፡ ያዞ ፡ እንዲዋጋ ፡ ታዘ ፡ ነበር ።

ደግነትና ፡ ርገራኔ ፡ ጭምር ፡ ያለበት ፡ ዠግንነት ፡ የወታደርነትን ፡ ክብር ፡ እንደማያጎድል ፡ ብዙ ፡ ደም ፡ ማፍሰስና ፡ የደም ፡ ሰው ፡ መሆን ፡ ደግሞ ፡ የዚያኑ ፡ ያኸል ፡ ከተጠይነት ፡ ጋራ ፡ እንዲሁም ፡ ክብርንም ፡ ያስገኛልና ፡ በዚህ ፡ በመጨረሻው ፡ ዐይነት ፡ ሮዶልፍ ፡ ግራዚያኒ ፡ በኢጣሊያ ፡ የጦር ፡ ሠራዊት ፡ ውስጥ ፡ ከልብ ፡ የተወደደ ፡ ሳይሆን ፡ የተከበረና ፡ የተፈራ ፡ ነበር ። በርሱም ፡ ታዛዥነት ፡ ውስጥ ፡ ሌሎች ፡ ብዙ ፡ ጄኔራሎች ፡ ነበሩ ፡ በሰሜን ፡ ግንባር ፡ ደጃዝማች ፡ ኃይለ ፡ ሥላሴ ፡ ጉግሳ ፡ አገሩንና ፡ ወገኑን ፡ የራሱንም ፡ ኢትዮጵያዊነት ፡ ክዶ ፡ ከጄኔራል ፡ ደቦኖ ፡ እንደ ፡ ተደባለቀ ፡ እንዲሁም ፡ በሱማሊያ ፡ በኩል ፡ ወሎል ፡ ጂሌ ፡ የሚባለው ፡ ቀንደኛ ፡ ሱማሌ ፡ የኢትዮጵያን ፡ መንግሥት ፡ ከድቶ ፡ በግራዚያኒ ፡ የጦር ፡ ሠራዊት ፡ ጉን ፡ ተሰልፎ ፡ ወገኖቹን ፡ ይወጋ ፡ ነበር ። ርሱንም ፡ በገጠማነት ፡ ከኢጣሊያኖች ፡ ጋራ ፡ ብዙ ፡ ዘመን ፡ ሲዋጉ ፡ የኖሩት ፡ የመጀርታኖች ፡ ዐዕም ፡ ሳይወቅሠው ፡ አይቀርም ። በዚህም ፡ ግንባር ፡ ያለውን ፡ የኢጣሊያን ፡ ጦር ፡ የሚከላከሉ ፡ በውጋዴን

ዋናው ፡ የጦር ፡ አበጋዝ ፡ ክቡር ፡ ደጃዝማች ፡ ነሲቡ ፡ በሲዳሞ ፡ በኩል ፡ ክቡር ፡ ራስ ፡ ደስታ ፡ ዳምጠው ፡ በባሌ ፡ (በጊንር) ፡ በኩል ፡ ክቡር ፡ ደጃዝማች ፡ በዩነ ፡ መርድ ፡ ነበሩ ። እነዚህንም ፡ ለመርዳት ፡ ክቡር ፡ ደጃዝማች ፡ መኰንን ፡ እንዳልካቸው ፡ ክቡር ፡ ደጃዝማች ፡ አበበ ፡ ዳምጠው ፡ ክቡር ፡ ደጃዝማች ፡ ዐምዴ ፡ ክቡር ፡ ደጃዝማች ፡ ሀብተ ፡ ሚካኤልና ፡ ሌሎችም ፡ የጦር ፡ አለቆችና ፡ ሹማምንቶች ፡ ነበሩ ።

የጦር ፡ መሳሪያውም ፡ ጅጅጋ ፡ ሆኖ ፡ ደግሞም ፡ በሱማሊያ ፡ ጠረፍ ፡ በቆራሔ ፡ በዳፕረይ ፡ በገርለጉቤ ፡ ላይ ፡ ካጅ ፡ ዓመት ፡ ወዲህ ፡ ግራዝማች ፡ አፈ ፡ ወርቅ ፡ ወልደ ፡ ሰማዕት ፡ መሸገው ፡ ሲከላከሉ ፡ ቁይተው ፡ ነበርና ፡ በመጨረሻም ፡ ዋናው ፡ ጦርነት ፡ በተዠመረ ፡ ጊዜ ፡ በቆራሔ ፡ ምሽግ ፡ ከሚወደቸው ፡ ወታደሮች ፡ ጋራ ፡ ሆነው ፡ በአንበሳነት ፡ እየተከላከሉ ፡ ብዙ ፡ የኢጣሊያን ፡ ጦር ፡ መልሰዋል ። ስለዚህ ፡ የግራዝማች ፡ አፈ ፡ ወርቅ ፡ የገጠማነት ፡ ዝና ፡ በዚያ ፡ ግንባር ፡ ባሉት ፡ በኢጣሊያና ፡ በሱማሊያ ፡ ወታደሮች ፡ ዘንድ ፡ በጣም ፡ የገነነና ፡ የሚያስፈራ ፡ ነበር ፡ በዚህ ፡ ምክንያት ፡ ብዙ ፡ ጊዜ ፡ ግራዚያኒ ፡ እግረኛ ፡ ሠራዊት ፡ ወደ ፡ ቆራሔ ፡ ሲልክ ፡ ግራዝማች ፡ አፈ ፡ ወርቅ ፡ ድል ፡ እየመቱ ፡ ስለ መለሷቸው ፡ በሱማሊያ ፡ ያለውን ፡ መላውን ፡ አይሮፕላን ፡ አስነሥቶ ፡ በ፴ ፡ በ፴ ፡ እየከፈለ ፡ መሸገው ፡ የተቀመጡበትን ፡ ቆራሔን ፡ ያስደበድብ ፡ ዠመር ።

በዚህም ፡ ጊዜ ፡ ዠግናው ፡ ግራዝማች ፡ አፈ ፡ ወርቅ ፡ እግረኛውን ፡ የጠላትን ፡ ጦር ፡ የሚወጉበትን ፡ መሣሪያ ፡ አስቀምጠው ፡ የአይሮፕላን ፡ ማውረጃ ፡ መድፍ ፡ ይዘው ፡ እያንከባለሉ ፡ በቁራጠኝነት ፡ ሲዋጉ ፡ በዐምብ ፡ ብትር ፡ ቅልጥማቸውን ፡ ተመቱ ። ከቁሶሉም ፡ በኋላ ፡ ወታደሮቻቸው ፡ ቅስሎ ፡ የበረታ ፡ ነውና ፡ ከዚህ ፡ ስፍራ ፡ አንሥተን ፡ ወደ ፡ ሌላ ፡ ከተማ ፡ እናዛውርዎ ፡ ብለው ፡ ቢያማክሯቸው ፡ በታሪክ ፡ ውስጥ ፡ ሕያው ፡ ሆኖ ፡ የወታደርነታቸውን ፡ ክብር ሲያለመልም ፡ የሚኖረውን ፡ ከዚህ ፡ ቀጥሎ ፡ ያለውን ፡ ንግግር ፡ ተናገሩ ። «እስካሁን ፡ ድረስ ፡ ከጠላት ፡ በጽኑ ፡ ተከላክለን ፡ ባቁየነው ፡ ምሽግና ፡ እናንተ ፡ የጦር ፡ ጓደኞቼ ፡ እንደ ፡ ገና ፡ በምትዋጉበት ፡ መካከል ፡ አስቀምጠኝ ፡ ስምትም ፡ ከአይሮፕላን ፡ አደጋ ፡ ለመከላከያ ፡ በተቆፈረው ፡ ጉድጓድ ፡ ቅበሩኝ ፡ እንጂ ፡ አደራችሁን ፡ ከዚህ ፡ ስፍራ ፡ ወደ ፡ ሌላ ፡ እንዳትወስዱኝ ።» ። ይህንም ፡ ተናግረው ፡ ጥቂት ፡ እንደ ፡ ቁዩ ፡ ለሀገር ፡ አፍቃሪነታቸውና ፡ ለታማኝነታቸው ፡ ለገጠማነታቸው ፡ የሚያጠራጥር ፡ ረቂቅ ፡ አየር ፡ የሚያልፍበት ፡ ቀዳዳ ፡ ሳያስገቡ ፡ ከዚህ ፡ ከሚያልፈው ፡ ዓለም ፡ ወደማያልፈው ፡ ዓለም ፡ ሄዱ ።

በሞቱም ፡ ጊዜ ፡ በእልቅናቸው ፡ ሳይመኩ ፡ ምክርም ፡ ሲሳይም ፡ እንደ ፡
ወንድማማቾች ፡ ይካፈሏቸው ፡ የነበሩት ፡ ወታደሮች ፡ እያለቀሱ ፡ በመሪር ፡
ጎዘን ፡ ቀበሯቸው ።

የዚህን ፡ ወራ ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡
ወደ ፡ ደሴ ፡ ከመጓዛቸው ፡ በፊት ፡ ስምተው ፡ ነበርና ፡ በጎዳር ፡ ፱ ፡ ቀን ፡ ፲፱፻
፳፰ ፡ ዓ ፡ ም ፡ ካዲስ ፡ አበባ ፡ ተነሥተው ፡ በ፪ ፡ ሰዓት ፡ ጅጅጋ ፡ ደረሱ ። በዚ
ያም ፡ ዋናው ፡ የጦር ፡ አበጋዝ ፡ ክቡር ፡ ደጃዝማች ፡ ነሲቡ ፡ ዛማኔል ፡ ተቀብ
ለው ፡ በርሳቸው ፡ መሪነት ፡ የተሰለፈውን ፡ ጦርና ፡ በአኔሌይ ፡ ጦርነት ፡ የተዋ
ጉትን ፡ ወታደሮችና ፡ ቍሰለኞች ፡ እየዞሩ ፡ ከጎብኙ ፡ በኋላ ፡ ለጦር ፡ ሠራዊቱ ፡
ቀጥሎ ፡ ያለውን ፡ ቃል ፡ ነገሩት ።

« የዛሬ ፡ ፵ ፡ ዓመት ፡ የኢጣሊያ ፡ መንግሥት ፡ በግፍ ፡ የኢትዮጵያን ፡ ነፃ
ነት ፡ ለማጥፋት ፡ ስለ ፡ ተነሣ ፡ በዚያ ፡ ጊዜ ፡ የነበራችሁት ፡ አሁንም ፡ በሕይ
ወት ፡ ያላችሁ ፡ አርበኞች ፡ በዐድዋም ፡ ጦርነት ፡ ያልነበራችሁ ፡ በዚያው ፡ የነ
በሩት ፡ አባቶቻችሁ ፡ ደማቸውን ፡ በማፍሰስ ፡ አርበኝነታቸውን ፡ አሳይተው ፡
ያገራቸውንና ፡ የርስታቸውን ፡ ነፃነት ፡ ከጠላታቸው ፡ ከኢጣሊያ ፡ አዳኑ ።
አሁን ፡ የኢጣሊያ ፡ መንግሥት ፡ ያንኑ ፡ የዛሬ ፡ ፵ ፡ ዓመት ፡ ድል ፡ የሆነበትን ፡
ጦርነት ፡ ብድር ፡ ለመመለስ ፡ በኢትዮጵያ ፡ የጦር ፡ ሠራዊቱ ፡ አልቋልና ፡ አለ
ችግር ፡ እንዋጋቸዋለን ፡ ብሎ ፡ ለሕዝቡ ፡ ሰብኮ ፡ ያልሞታችሁትን ፡ እንደ ፡
ሞታችሁ ፡ አድርጎ ፡ የታወቀውንና ፡ በዓለም ፡ ታሪክ ፡ ተጽፎ ፡ የሚገኘውን ፡
የኢትዮጵያን ፡ ልጆች ፡ ዠግንነት ፡ አዋርዶ ፡ ነፃነታችሁን ፡ ለማጥፋት ፡ ርስታ
ችሁንና ፡ ቤታችሁን ፡ ለመውረር ፡ አሮጌ ፡ አባት ፡ እናታችሁን ፡ ስደተኞች ፡
ለማድረግ ፡ የኢትዮጵያን ፡ ዠግኖች ፡ እንደ ፡ ሌሉ ፡ አድርጎ ፡ ለማስቈጠር ፡
በሰሜንም ፡ በደቡብም ፡ ጦር ፡ አምጥቶ ፡ ለማጥቃት ፡ ዠመረ ። የዓለም ፡ መን
ግሥታት ፡ ሁሉ ፡ ኢጣሊያ ፡ በኢትዮጵያ ፡ ላይ ፡ በግፍ ፡ መነሣቷን ፡ ዐውቀው ፡
ሁሉም ፡ ለኛ ፡ ረዳቶች ፡ ሆነዋል ። ኢጣሊያ ፡ የኢትዮጵያ ፡ አርበኞች ፡ ምንም ፡
ያለቁ ፡ ቢመስላትና ፡ ያሉትንም ፡ ከምንም ፡ ሳትቁጥራቸው ፡ ብትቀር ፡ በዘራ
ችሁና ፡ በኢትዮጵያ ፡ ላይ ፡ የተደረገባትን ፡ ግፍ ፡ ጠላታችንን ፡ በማሸነፍና ፡
በግፍ ፡ ከያዙት ፡ ግዛታችን ፡ በማባረር ፡ ዠግንነታችሁን ፡ ማደስ ፡ ዋና ፡ የተገ
ባችሁ ፡ ነገር ፡ ነው ።

ሰው ፡ ለዘለዓለም ፡ ነዋሪ ፡ ሊሆን ፡ አልተፈጠረም ፡ በመጨረሻውም ፡
ከዓለም ፡ የሚለየው ፡ ሞት ፡ ነው ። ይህ ፡ ሞት ፡ ይቀድማል ፡ ይከተላል ፡
እንጂ ፡ ለሰው ፡ ልጅ ፡ ሁሉ ፡ አይቀርለትም ። ከመቃብር ፡ በላይ ፡ እየሰፈፈ ፡

የሚታይ ፡ ዓለም ፡ እስኪያልፍ ፡ ድረስ ፡ መታሰቢያ ፡ ሆኖ ፡ የሚኖር ፡ ስም ፡
ነው ።

የዛሬ ፡ ፵ ፡ ዓመት ፡ በዐድዋ ፡ ይህ ፡ ጠላታችን ፡ በተዋጋን ፡ ጊዜ ፡ የኢት
ዮጵያ ፡ ዠግኖች ፡ ድል ፡ ስለ ፡ መቱት ፡ እንኳንስ ፡ በሕይወት ፡ ያላችሁት ፡ በዚ
ያውም ፡ የቀሩት ፡ ቢሆኑ ፡ ስማቸው ፡ ሳይረሳ ፡ ለዘለዓለም ፡ ሲጠራ ፡ ይኖራል ።
አሁንም ፡ ላለው ፡ ትውልድ ፡ ዋና ፡ የሚያከራ ፡ ነው ። ደግሞ ፡ ለወንድ ፡ ልጅ ፡
እንኳንስ ፡ አገሩንና ፡ ርስቱን ፡ የሚቀማ ፡ ወገኑን ፡ ወደ ፡ ስደት ፡ የሚያደርስ ፡
ጠላት ፡ ተነሥቶበት ፡ እንዲያውም ፡ ቢሆን ፡ ዋና ፡ ምኞቱና ፡ የሚያከራው ፡
ሞት ፡ በጦርነት ፡ የሚደርስበት ፡ ነው ። ዶሮ ፡ እንኳ ፡ ጫጩቶቿን ፡ ካሞራ ፡
ለማዳን ፡ ትተናነቃለች ፡ ይህ ፡ ከሆነ ፡ በአእምሮም ፡ በጉልበትም ፡ ብዙ ፡ ሺ ፡
ጊዜ ፡ የሚበልጠው ፡ ሰው ፡ ምን ፡ ያኸል ፡ ከጠላት ፡ ጋራ ፡ መታገል ፡ እንደሚ
ገባው ፡ ዕውቁ ። እንግዲህ ፡ ለሰው ፡ ልጅ ፡ ሞት ፡ በመጨረሻው ፡ የማይቀርለት
ከሆነ ፡ የማይጠፋ ፡ ስሙን ፡ ለመትከል ፡ አሮጌ ፡ አባትና ፡ እናቱ ፡ ሚስቱ ፡
ልጆቹ ፡ እንዳይሰደዱበትና ፡ ዛሬ ፡ በነፃ ፡ አገራቸው ፡ በኢትዮጵያ ፡ ተከብረው ፡
ሲኖሩ ፡ ነፃነት ፡ ያጡ ፡ እንደ ፡ ሆነ ፡ ይህ ፡ ክብራቸው ፡ ቀርቶ ፡ በውርደት ፡ እን
ዳይወድቁ ፡ ለማድረግ ፡ የመጣውን ፡ ጠላት ፡ በመውጋት ፡ ሕይወታችሁን ፡
ብታሳልፉ ፡ ክብራችሁ ፡ የቱን ፡ ያኸል ፡ ይሆን ! ። የከበረ ፡ ስማችሁም ፡ በል
ጆቻችሁና ፡ በወገኖቻችሁ ፡ ዘንድ ፡ ሲመሰገንና ፡ በዓለም ፡ ታሪክ ፡ ሲጠራ ፡
ይኖራል ። ከዚህ ፡ ቀደም ፡ ጠላታችን ፡ ይህንኑ ፡ ያጥቁነት ፡ ሐሳቡን ፡ ለመፈ
ጸም ፡ ማሰቡን ፡ ዐውቀን ፡ በሰላም ፡ ጊዜ ፡ የምንገዛችሁ ፡ ንጉሠ ፡ ነገሥታችሁ ፡
በጦርነትም ፡ ጊዜ ፡ ከመካከላችሁ ፡ ሆነን ፡ ደማችንን ፡ ለማፍሰስ ፡ መቀረጣች
ንን ፡ ነግረናችሁ ፡ ነበር ። ይኸው ፡ አሁንም ፡ ከናንተ ፡ ጋራ ፡ አለን ።

ኢጣሊያኖች ፡ ልዩ ፡ ልዩ ፡ የጦር ፡ መሣሪያ ፡ ቢያበዙ ፡ ካወቃችሁበት ፡
ምንም ፡ ሊጎዱችሁ ፡ አይችሉም ። አይሮፕላንም ፡ የተባለው ፡ በዐምብ ፡
ጩኸት ፡ ለማስደንገጥና ፡ ልብ ፡ ለማስነፍ ፡ ነው ። እንጂ ፡ ሌላ ፡ የሚጠቅም ፡
ሥራ ፡ አይሠራም ። ስለ ፡ ዛሬው ፡ ዘመን ፡ የጦርነት ፡ አኳኋን ፡ ብዙ ፡ ጉዳት ፡
ሳያገኛችሁ ፡ ጠላታችሁን ፡ ለማጥፋት ፡ እንድትችሉ ፡ በያሉቃችሁ ፡ በኩል ፡
የሰጠናችሁን ፡ ምክር ፡ መከተል ፡ ነው ። ላገራችሁ ፡ ነፃነት ፡ ለመከላከል ፡ በዚ
ህም ፡ ባላችሁበት ፡ ስፍራ ፡ በችግራችሁ ፡ ሁሉ ፡ በገንዘብም ፡ በሥንቅም ፡ ችግ
ራችሁን ፡ ለማቅለል ፡ ርዳታችንን ፡ እናንድልባችሁም ። ላገራቸውና ፡ ለወገ
ናቸው ፡ ክብር ፡ የተገባ ፡ ሲሠሩ ፡ ሕይወታቸውን ፡ ላሳለፉ ፡ አርበኞች ፡ ለወገኖ
ቻቸውና ፡ ለቤተ ፡ ዘመዳቸው ፡ ሁሉ ፡ ችግር ፡ እንዳያገኛቸው ፡ ንጉሠ ፡ ነገሥ

ትም ፡ አባትም ፡ ሆነን ፡ እንጠብቃቸዋለን ። ስለዚህም ፡ በያለቃቸው ፡ ስማቸው ፡ ተጽፎ ፡ እንዲቀርብልን ፡ የጦር ፡ እንደራሴዎቻችንን ፡ አዘናል ፡ እኛም ፡ ሕይወታችን ፡ እስኪያልፍ ፡ ድረስ ፡ ዘወትር ፡ ከናንተ ፡ ጋራ ፡ ነን ። ።

ንግግራቸውንም ፡ ከጨረሱ ፡ በኋላ ፡ አነሌይ ፡ በፊታውራሪ ፡ ጓንጉል ፡ ኮላሴ ፡ መሪነት ፡ በገጠማነት ፡ ከኢጣሊያኖች ፡ ላይ ፡ ተዋግተው ፡ አራት ፡ ታን ክና ፡ መትረየስ ፡ ካሚዮን ፡ ጭምር ፡ የማረኩት ፡ የኢትዮጵያ ፡ ወታደሮች ፡ እግርማዊነታቸው ፡ ፊት ፡ ቀርበው ፡ ሥራቸውን ፡ ከመግለጽ ፡ ጋራ ፡ ፎክሩ ። ግርማዊ ፡ ጃንሆይም ፡ እነሱን ፡ ሸልመውና ፡ አመስግነው ፡ ቀጥለው ፡ የነዚህ ፡ የጉብዞች ፡ አለቃ ፡ ፊታውራሪ ፡ ጓንጉል ፡ ኮላሴ ፡ በዚህ ፡ ጦርነት ፡ በገጠማነት ፡ ሲዋጉ ፡ ቁስለው ፡ ወደ ፡ ተጉብት ፡ ስፍራ ፡ ሄደው ፡ ከሸልማት ፡ ጋራ ፡ የሚያጽናና ፡ ንግግር ፡ አድርገውላቸው ፡ ከዚያም ፡ ግራዝማች ፡ አፈ ፡ ወርቅ ፡ ወደ ፡ ተቀበሩበት ፡ ስፍራ ፡ ሄደው ፡ በመቃብሩ ፡ ላይ ፡ ያበባ ፡ አክሊል ፡ ካስቀመጡ ፡ በኋላ ፡ ዘርና ፡ ማንኛውም ፡ ነገር ፡ ሲጠፋ ፡ ለዘለዓለም ፡ ሳይጠፋ ፡ ለሚኖረው ፡ ስማቸው ፡ መታሰቢያ ፡ እንዲሆን ፡ « የውጋዴን ፡ ደጃዝማች ፡ አፈ ፡ ወርቅ » ፡ ብለው ፡ ሰየማቸው ።

እንዲሁም ፡ ለደጃዝማች ፡ አፈ ፡ ወርቅ ፡ ልጅና ፡ ለሌሎቹ ፡ በጦርነት ፡ ሰዓት ፡ የገጠማነት ፡ ሥራ ፡ ለሠሩት ፡ የማዕርግ ፡ ስምና ፡ ሽልማት ፡ ሰጥተው ፡ በኅዳር ፡ ፲፩ ፡ ቀን ፡ ተመልሰው ፡ አዲስ ፡ አበባ ፡ ገቡ ።

ደጃዝማች ፡ አፈ ፡ ወርቅም ፡ ዐርፈው ፡ የግራዚያኒ ፡ ሳምባ ፡ በሰፊው ፡ ከተነፈሰ ፡ በኋላ ፡ ብዙ ፡ ጊዜ ፡ ድል ፡ እየሆነ ፡ የተመለሰበትን ፡ የቆራሔን ፡ ምሽግ ፡ ፍሩሺና ፡ ማለቲ ፡ በሚባሉ ፡ በሁለት ፡ ጄኔራሎች ፡ የሚታዘዝ ፡ አዲስ ፡ የጦር ፡ ሠራዊት ፡ እንደ ፡ ገና ፡ ልኮ ፡ በአየርም ፡ ልክ ፡ በሌለው ፡ ቦምብ ፡ እየደበደበ ፡ በመጨረሻ ፡ ለመያዝ ፡ ቻለ ።

ምዕራፍ ፡ ፳፯ ።

ስለ ፡ መቀሌ ፡ መያዝ ፡— ስለ ፡ ጄኔራል ፡ ደቦኖ ፡ መለወጥ ።

የጄኔራል ፡ ደቦኖ ፡ የጦር ፡ ሠራዊት ፡ ዐድዋን ፡ ይዞ ፡ ጥቂት ፡ ቀን ፡ እንዳረፈ ፡ ወደ ፡ ፊት ፡ ገፍቶ ፡ መቀሌን ፡ ደግሞ ፡ እንዲይዝ ፡ ከሙሶሊኒ ፡ ትእዛዝ ፡ ተላለፈለት ።

እርሱም ፡ እንደ ፡ ታዘዘ ፡ የሁለት ፡ ክፍል ፡ የጦር ፡ ሠራዊት ፡ ፩ኛው ፡ ከዐድዋ ፡ በሐውዜን ፡ አድርጎ ፡ ወደ ፡ መቀሌ ፡ ፪ኛው ፡ ከዐዲግራት ፡ ተነሥቶ ፡ በዕዳጋ ፡ ጎሙስ ፡ በኩል ፡ የሚጓዝ ፡ የጦር ፡ ወታደር ፡ ላክ ። እነዚህንም ፡ እፊት ፡ እፊት ፡ እየቀደሙ ፡ ይመሩ ፡ የነበሩት ፡ የከዳተኛው ፡ የደጃዝማች ፡ ጌደለ ፡ ሥላሴ ፡ ጉግሳ ፡ አሸከሮች ፡ ነበሩ ።

ከዐድዋ ፡ የተነሣውም ፡ ጦር ፡ ሐውዜንና ፡ ሞንቴ ፡ ጉንዲ ፡ (የጉንዲ ፡ ተራራ) ፡ ከሚባለው ፡ ስፍራ ፡ ሲደርሱ ፡ ከደጃዝማች ፡ ገብረ ፡ ሕይወትና ፡ ከደጃዝማች ፡ ወረስ ፡ ከፊታውራሪ ፡ አሠጋኸኝ ፡ ወታደሮች ፡ ጋራ ፡ ጦርነት ፡ ገጥመው ፡ የኛ ፡ ወታደሮች ፡ ብዙ ፡ የኢጣሊያ ፡ ሹማምንቶችና ፡ ብዙ ፡ የኤርትራ ፡ ወታደሮች ፡ ገደሉ ።

፰ ፡ ድንጉላ ፡ ፈረስና ፡ ፲፫ ፡ በቅሎዎችም ፡ ማረኩ ፡ እንደዚህ ፡ በሐውዜን ፡ በኩል ፡ የሚጓዘውን ፡ የጦር ፡ ሠራዊት ፡ በግራ ፡ በኩል ፡ ሆኖ ፡ ለመጠበቅ ያ፩ ፡ ክፍል ፡ የጦር ፡ ሠራዊት ፡ በደንከል ፡ በረሐ ፡ ይጓዝ ፡ ነበርና ፡ ይኸንን ፡ ጦር ፡ ደጃዝማች ፡ ካሳ ፡ ስብሐት ፡ ወታደሮቻቸውን ፡ ይዘው ፡ ገጥመዋቸው ፡ ታላቅ ፡ ጦርነት ፡ አደረጉ ፡ በዚህም ፡ ጦርነት ፡ አዝማቹ ፡ ሲቁስል ፡ እንደዚህ ፡ ሁለት ፡ ሹማምንቶችና ፡ ፲፱ ፡ የሚሆኑ ፡ የኢጣሊያና ፡ የኤርትራ ፡ ወታደሮች ፡ ሞቱ ።

በኋላ ፡ ግን ፡ ምንም ፡ እንኳ ፡ በያለበት ፡ የኢትዮጵያ ፡ ወታደሮች ፡ በጉብዝና ፡ ቢመክቱ ፡ የኢጣሊያ ፡ ጦር ፡ ደገና ፡ አድርጎ ፡ በመሸገበት ፡ በዚህ ፡ በመቀሌ ፡ አጠገብ ፡ ሆኖ ፡ ታላቅ ፡ ጦርነት ፡ ማድረግ ፡ የማይጠቅም ፡ መሆኑ ፡ ግልጽ ፡ ነበርና ፡ በዚያ ፡ ሆነው ፡ ይከላከሉ ፡ የነበሩት ፡ የልዑል ፡ ራስ ፡ ሥዩም ፡ የጦር ፡ አለቆች ፡ መቀሌን ፡ ለቀው ፡ ወደ ፡ ኋላ ፡ እንዲመለሱ ፡ ትእዛዝ ፡ ተላልፎላቸው ፡ ከተመለሱ ፡ በኋላ ፡ በኅዳር ፡ ፩ ፡ ቀን ፡ ፲፱፻፳፰ ፡ ዓ ፡ ም ፡ የኢጣሊያ ፡ የጦር ፡ ሠራዊት ፡ መቀሌ ፡ ገብቶ ፡ የኢጣሊያን ፡ ባንዲራ ፡ ተከለ ።

ይሁን ፡ እንጂ ፡ ጄኔራል ፡ ደቦኖ ፡ ዐድዋንና ፡ መቀሌን ፡ ሲይዝ ፡ ኢትዮጵያውያን ፡ የበረታ ፡ ጦርነት ፡ ሳያደርጉ ፡ ወደ ፡ ኋላ ፡ ማፈግፈጋቸው ፡ ከደስታ ፡ ይልቅ ፡ ሥጋትን ፡ አሳድሮበት ፡ ነበር ። በየቀኑ ፡ ወደ ፡ ፊት ፡ ግፋ ፡ እያለ ፡ ከሮማ ፡ አንደኛው ፡ ሚኒስትር ፡ ቴሌግራም ፡ ሲያስተላልፍለት ፡ እርሱ ፡ ግን ፡ የኢትዮጵያውያንን ፡ ጉብዝና ፡ ደገና ፡ አድርጎ ፡ ያውቃልና ፡ እንደ ፡ ፲፰፻፹፰ ፡ ዓ ፡ ም ፡ የጄኔራል ፡ ባራቲዬሪ ፡ ዕድል ፡ እንዳይገጥመው ፡ ፈርቶ ፡ የያዘኩትን ፡ ሳለጠብቅ ፡ መንገድና ፡ መገናኛው ፡ ደገና ፡ አድርጎ ፡ ሳይዘጋጅ ፡ እንደ ፡ ምን ፡ ወደ ፡ ፊት ፡ እቀጥላለሁ ፡ አለዚያም ፡ እዚህ ፡ ያለውን ፡ ጦር ፡

የሚያክል ፡ ከኢጣሊያ ፡ አገር ፡ ላኩልኝና ፡ ወደ ፡ ፊት ፡ እቀጥላለሁ ፡ እያለ ፡ የሙሶሊኒን ፡ ትእዛዝ ፡ አልቀበልም ፡ ብሎ ፡ አስቸግሮ ፡ ነበር ።

በዚህ ፡ ምክንያት ፡ ሙሶሊኒ ፡ በደቦኖ ፡ ቅርታ ፡ ገብቶት ፡ ነበር ፤ ይሁን ፡ እንጂ ፡ ቅርታውን ፡ በልቡ ፡ ይዞ ፡ በዐድዋና ፡ በመቀሌ ፡ የፈሰሰውን ፡ የወንድ ሞቾኸን ፡ ደም ፡ ተበቅለኸ ፡ እነዚህን ፡ ሁለት ፡ ከተሞች ፡ መያዝኸ ፡ ታላቅ ፡ ነገር ፡ ነው ። በዚህም ፡ ሥራኸ ፡ ማሬሻል ፡ ተብለኻል ፤ አሁን ፡ ግን ፡ ባንተ ፡ ስፍራ ፡ ይኸው ፡ ማሬሻል ፡ ፒየትሮ ፡ ባዶሊዮ ፡ መጥቷልና ፡ የጦር ፡ አዛዥን ቱን ፡ ስፍራ ፡ ለርሱ ፡ አስረክብኸ ፡ አንተ ፡ ግን ፡ ወደ ፡ ሮማ ፡ ተመለስ ፡ ብሎ ፡ አስተላለፈለትና ፡ ወደ ፡ ኢጣሊያ ፡ ተመለሰ ።

ምዕራፍ ፡ ፳፰ ።

የማሬሻል ፡ ባዶሊዮ ፡ መምጣትና ፡ የደምበጉና ፡ ጦርነት ።

የኢጣሊያ ፡ ፩ኛ ፡ ሚኒስትር ፡ ቤኒቶ ፡ ሙሶሊኒ ፡ በገጭብ ፡ ማኅበሩ ፡ በኢጣሊያ ላይ ፡ ጭቁና ፡ ለማድረግ ፡ መቀረጣቸውን ፡ ያውቃልና ፤ እነሱ ፡ ጭቁና ፡ ቢያደርጉ ፡ ኢትዮጵያን ፡ በቶሎ ፡ ከያዝኩ ፡ ነገሩ ፡ ሁሉ ፡ በዚያ ፡ ጊዜ ፡ ያልቃል ፡ ለሕይወታችን ፡ የሚያስፈልገውንም ፡ ሁሉ ፡ ከዚያው ፡ እናገኛለንና ፡ በቶሎ ፡ የኢትዮጵያን ፡ ጦርነት ፡ መጨረስ ፡ አስፈላጊ ፡ መሆኑን ፡ ለፊተኛው ፡ አዝማች ፡ ምሥጢሩን ፡ በቴሌግራም ፡ ከገለጸለት ፡ በኋላ ፡ ጄኔራል ፡ ደቦኖ ፡ ግን ፡ በፊቱ ፡ ያለውን ፡ ችግር ፡ እየገለጠ ፡ ትእዛዙን ፡ ስላቃለለበት ፡ በርሱ ፡ እግር ፡ በኢጣሊያ ፡ የጦር ፡ ሠራዊት ፡ ውስጥ ፡ በጣም ፡ የታወቀውን ፡ ማሬሻል ፡ ፒየትሮ ፡ ባዶሊዮን ፡ መረጠ ።

ወዲያው ፡ ሙሴ ፡ ሙሶሊኒ ፡ በፓላሶ ፡ ቤኒሲያ ፡ ቢሮው ፡ ማሬሻል ፡ ባዶሊዮን ፡ ጠርቶ ፡ በቁይታ ፡ ነገረው ። ባዶሊዮ ፡ በመጽሐፉ ፡ እምነቱን ፡ ካገኘሁ በኋላ ፡ እንደ ፡ ልቤ ፡ ማንኛውንም ፡ እንደሠራ ፡ ቻልሁ ፡ ሲል ፡ ከዚህ ፡ ቀጥሎ ፡ ያለውን ፡ እንደ ፡ ነገረው ፡ ያስረዳል ።

«ይኸው ፡ አሁን ፡ ዓለም ፡ ሁሉ ፡ ለኢትዮጵያ ፡ አግዞ ፡ በኛ ፡ ላይ ፡ ጭቁና እንዳደረገብን ፡ ታውቃለኸ ። እኔም ፡ ይኸንኑ ፡ ጭቁና ፡ ለማሸነፍ ፡ ደቦኖን ፡ ወደ ፡ ፊት ፡ ግፋ ፡ ብዬ ፡ ብልክበት ፡ ምክንያት ፡ እያበዛ ፡ ቃሌን ፡ ሊፈጽም ፡ አልቻለም ። ስለዚህ ፡ ርሱን ፡ ሸሬ ፡ በመላው ፡ በአፍሪካ ፡ ላለው ፡ የጦር ፡

አዛዥ ፡ አድርጌኻለሁና ፡ ሄደኸ ፡ እንደ ፡ ምንም ፡ ብለኸ ፡ በማንኛውም ፡ መሣሪያ ፡ ተዋግተኸ ፡ የኢትዮጵያን ፡ ጦርነት ፡ በቶሎ ፡ እንዲፈጸም ፡ አድርግልኝ ፡ ይልቁንም ፡ የዐድዋ ፡ ድል ፡ በዓለም ፡ ፊት ፡ ሲያሳፍረን ፡ እንደ ፡ ኖረ ፡ ደግሞ ፡ አሁን ፡ ድል ፡ የሆንን ፡ እንደ ፡ ሆነ ፡ ታላቅ ፡ ኅፍረት ፡ ነውና ፡ የዓለምን ፡ ሕግና ፡ ደንብ ፡ እከታተላለሁ ፡ ሳትል ፡ በታንክና ፡ በቦምብ ፡ በጋዝ ፡ መርዝም ፡ ጭምር ፡ የኢትዮጵያን ፡ የጦር ፡ ሠራዊት ፡ እያጠፋኸ ፡ ድል ፡ አድርግ ፡ ያለውም ፡ ሠራዊት ፡ በቁኸ ፡ ባይሆን ፡ አንተ ፡ ኤርትራ ፡ እንደ ፡ ደረሰኸ ፡ የሁለት ፡ ዲቢዚዮን ፡ (ክፍል) ፡ ጭፍራ ፡ እልክልኻለሁ» ።

ማሬሻል ፡ ባዶሊዮም ፡ ይህንን ፡ የመሰለና ፡ ከዚህም ፡ የተረፈውን ፡ ንግግር ፡ ከሰማ ፡ በኋላ ፡ ትእዛዝኸን ፡ ለመፈጸም ፡ የተዘጋጀሁ ፡ ነኝ ፡ ብሎ ፡ ከሙሶሊኒና ፡ ከንጉሡ ፡ ተሰናብቶ ፡ ከኢጣሊያ ፡ ተነሥቶ ፡ ኅዳር ፡ ፲፱ ፡ ቀን ፡ በመርከብ ፡ ተጉዞ ፡ አሥመራ ፡ ገባ ። ደቦኖም ፡ በጣም ፡ ቅር ፡ እያለው ፡ ምጥዋ ፡ ድረስ ፡ ሄዶ ፡ ተቀበለው ።

ርሱም ፡ አሥመራ ፡ ደርሶ ፡ የተያዘውን ፡ የዐድዋንና ፡ የመቀሌን ፡ ከተማ ፡ እየዞረ ፡ ሲገቡበኝ ፡ የራስ ፡ እምሩና ፡ የደጃዝማች ፡ አያሌው ፡ ጦር ፡ የተከበኑ ፡ ወንዝ ፡ አልፎ ፡ ሸሬ ፡ ውስጥ ፡ በተለይ ፡ ደምበጉና ፡ ከሚባለው ፡ ስፍራ ፡ የሰፈረውን ፡ የኢጣሊያን ፡ ጦር ፡ ፊታውራሪ ፡ ሸፈራው ፡ ከነወታደሮቻቸው ፡ ከበው ፡ እየወጡ ፡ አስጨነቋቸው ። እነዚህም ፡ የተከበቡት ፡ ኢጣሊያኖች ፡ በዚህ ፡ ስፍራ ፡ ሆነው ፡ ሲዋጉ ፡ በመጨረሻ ፡ የቀራቸው ፡ እጃቸውን ፡ መስጠት ፡ አለዚያም ፡ እዚህ ፡ ስፍራ ፡ ላይ ፡ ማለቅ ፡ ነበርና ፡ ተስፋ ፡ በሚያስቈርጥ ፡ ጉልበት ፡ ሲዋጉ ፡ ቁይተው ፡ በመጨረሻ ፡ ፈጣን ፡ የሆኑ ፡ ታንኮች ፡ ለርዳታ ፡ ደርሰውላቸው ፡ ባ፩ ፡ ወገን ፡ ሰብረው ፡ ጥቂቶች ፡ ብቻ ፡ ሲያመልጡ ፡ ፬፻ ፡ የሚሆኑ ፡ የኢጣሊያ ፡ ወታደሮች ፡ በዚህ ፡ ቦታ ፡ ሞተው ፡ ተገኙ ። ብዙ ፡ ኢጣሊያኖች ፡ ካ፲ ፡ ታንክና ፡ ከ፪ ፡ መድፍ ፡ ጋራ ፡ ከነሕይወታቸው ፡ እጃቸውን ፡ ሰጥተው ፡ ተማረኩ ። በዚህ ፡ ጦርነት ፡ ፊታውራሪ ፡ ሸፈራው ፡ እስከ ፡ ታንኩ ፡ አፍ ፡ ድረስ ፡ ሄደው ፡ በገጣንነት ፡ ተዋግተው ፡ ሕይወታቸውን ፡ አሳለፉ ።

በዚህ ፡ በደምበጉና ፡ ጦርነት ፡ ኢትዮጵያውያን ፡ በጠላታቸው ፡ ላይ ፡ ድል ፡ ካገኙ ፡ በኋላ ፡ ጠላትን ፡ እያባረሩ ፡ ወደ ፡ ፊት ፡ እየገፉ ፡ ሄደው ፡ እስከ ፡ ዐቢይ ፡ ዐዲ ፡ ደረሱ ። ከዚያም ፡ አምባ ፡ ደለሬ ፡ ከሚባለው ፡ ስፍራ ፡ ላይ ፡ ከኢጣሊያኖች ፡ ጋራ ፡ ታላቅ ፡ ውጊያ ፡ እንደ ፡ ገና ፡ ገጥሞረው ፡ ሙሉውን ፡ ቀን ፡ እንደ ፡ ተዋጉ ፡ ኢጣሊያኖች ፡ መሸገው ፡ የተቀመጡበትን ፡ የአምባጸለሬን ፡

ምሽግ ፡ ለቀው ፡ ወደ ፡ ስለክልካና ፡ ወደ ፡ አፍጋጋ ፡ ሔዱ ።

ምዕራፍ ፡ ፳፱ ።

የመገናኛ ሰዓት ፡ የተንቤን ፡ ጦርነትና ፡ የአምባ ፡ አራዳም ፡ ጦርነት ።

የኢትዮጵያ ፡ የጦር ፡ ሠራዊት ፡ በልዑላን ፡ ራስ ፡ ካሳና ፡ ራስ ፡ ሥዩም ፡ የሚታዘዘው ፡ ጦር ፡ ከዐድዋና ፡ ከመቀሌ ፡ በደቡብ ፡ በኩል ፡ (በተንቤን) ፡ በራስ ፡ እምሩ ፡ የሚታዘዘው ፡ ጦር ፡ ከዐድዋና ፡ ከመቀሌ ፡ በምዕራብ ፡ በኩል ፡ (በሸፊ) ፡ በጦር ፡ ሚኒስትሩ ፡ በራስ ፡ ሙሉጌታ ፡ የሚታዘዘው ፡ የጦር ፡ ሠራዊት ፡ ከዐድዋና ፡ ከመቀሌ ፡ በደቡብ ፡ ምሥራቅ ፡ እንዲሁ ፡ ግርማዊ ፡ ንጉሠ ፡ ነገሥት ፡ የክብር ፡ ዘበኞችንና ፡ ሌሎችን ፡ ወታደሮች ፡ ይዘው ፡ በደቡብ ፡ (በአሸንጌ) ፡ ተሰልፈው ፡ ነበር ።

ከዚህ ፡ የጦር ፡ ሠራዊት ፡ ውስጥ ፡ በራስ ፡ እምሩ ፡ የሚታዘዘው ፡ ጦር ፡ ደምበጉናና ፡ አምባ ፡ ድራሬ ፡ ላይ ፡ መሸጎ ፡ የተቀመጠውን ፡ የኢጣሊያኖችን ፡ ጦር ፡ ወግተው ፡ ድል ፡ አድርገው ፡ እስከ ፡ ዐድዋ ፡ አጠገብ ፡ ደርሰው ፡ ወደ ፡ ኤርትራ ፡ ጠረፍ ፡ ሲያቃኑ ፡ እንዲሁ ፡ በደቡብ ፡ በኩል ፡ ተንቤን ፡ ያለው ፡ የጦር ፡ ሠራዊት ፡ ወደ ፡ ፊት ፡ ገፍቶ ፡ እንዲዋጋ ፡ ያስፈልግ ፡ ነበርና ፡ ሁለቱ ፡ ልዑላን ፡ አብረዋቸው ፡ ያሉትን ፡ ደጃዝማች ፡ ወንድ ፡ በወሰንንና ፡ ደጃዝማች ፡ አበራን ፡ ደጃዝማች ፡ አድማሱ ፡ ብሩን ፡ በጅሮንድ ፡ ለጥ ፡ ይበሉን ፡ ደጃዝማች ፡ ወርቅነኸን ፡ ፊታውራሪ ፡ አንዳርጌን ፡ በያለበት ፡ አሰልፈው ፡ እስከ ፡ ተንቤን ፡ ከተማ ፡ እስከ ፡ ዐቢይ ፡ ዐዲ ፡ ድረስ ፡ ተንቡ ። በዚህም ፡ ጊዜ ፡ የኢጣሊያ ፡ የጦር ፡ አዛዥ ፡ እንደዚህ ፡ የኢትዮጵያ ፡ የጦር ፡ ሠራዊት ፡ በየክፍሉ ፡ የተሰለፈበትን ፡ ስፍራ ፡ ያውቅ ፡ ነበርና ፡ ጦርነት ፡ ካንደኛው ፡ ጋራ ፡ በሚያደርግበት ፡ ጊዜ ፡ ፩ኛው ፡ የኢትዮጵያ ፡ ክፍል ፡ ወታደር ፡ ለሚዋጋው ፡ ለርዳታ ፡ እንዳይደርስለት ፡ መንገድና ፡ በር ፡ የሆነውን ፡ ስፍራ ፡ ታንክና ፡ መድፍ ፡ መትረየስ ፡ የጅ ፡ ቦምብ ፡ የያዙ ፡ ወታደሮች ፡ አስቀድሞ ፡ እየላከ ፡ ያሲዝ ፡ ነበር ። ራስ ፡ ካሳና ፡ ራስ ፡ ሥዩም ፡ ተንቤን ፡ ሆነው ፡ ከኢጣሊያ ፡ የጦር ፡ ሠራዊት ፡ ውጊያ ፡ ሲገጥሙ ፡ ከእንደርታ ፡ ራስ ፡ ሙሉጌታ ፡ ርዳታ ፡ እንዳይልኩ ፡ ጥር ፡ ፲፪ ፡ ቀን ፡ ደብረ ፡ ነጋዴዳን ፡ ስላሲያዘ ፡ እነሱም ፡ የሸለቆትን ፡ መተላለፊያ ፡ ደኅና ፡ አድርገው ፡ ይጠብቁ ፡ ነበር ። በዚህም ፡ ዐይነት ፡ ራስ ፡ እምሩ ፡

ከሸፊ ፡ ለርዳታ ፡ እንዳይደርሱ ፡ ወይም ፡ እንዳይልኩ ፡ የዐዲ ፡ ደናጉልን ፡ መተላለፊያ ፡ ያ፩ ፡ ክፍል ፡ የጦር ፡ ሠራዊት ፡ ልኮ ፡ ያስጠብቅ ፡ ነበር ።

አንዳንዱን ፡ ክፍል ፡ የጦር ፡ ሠራዊት ፡ በየተራ ፡ ለመዋጋት ፡ እንዲመቸው ፡ አንዱ ፡ ክፍል ፡ አንደኛውን ፡ እንዳይረዳ ፡ መንገድና ፡ በሩን ፡ ካሲያዘ ፡ ወዲህ ፡ ኅይለኛውንና ፡ ብዙውን ፡ ተንቤን ፡ ያለውን ፡ የኢትዮጵያን ፡ የጦር ፡ ሠራዊት ፡ ለመግጠም ፡ ቁርጠ ፡ ዋሪዬውና ፡ መልፋ ፡ በሚባለው ፡ ምሽጉ ፡ ጥር ፡ ፲፬ ፡ ቀን ፡ በ፫ ፡ ተከፍሎ ፡ ወደ ፡ ፊት ፡ ከሚጓዘው ፡ ከኢትዮጵያ ፡ የጦር ፡ ሠራዊት ፡ ጋራ ፡ ጦርነት ፡ ዠመረ ።

በዚህም ፡ ጊዜ ፡ የኢትዮጵያ ፡ ወታደሮች ፡ ማይ ፡ መርታ ፡ ከሚባለው ፡ ወንዝ ፡ አጠገብ ፡ ዘባን ፡ ቀርካህታ ፡ ከሚባለው ፡ ስፍራ ፡ ላይ ፡ ሆነው ፡ በዠግንነት ፡ ይከላከሉ ፡ ዠመር ። ሩቅ ፡ በሩቅ ፡ ሆነው ፡ በመድፍ ፡ ከተዋጉ ፡ በኋላ ፡ የሁለቱም ፡ ወገን ፡ የጦር ፡ ሠራዊት ፡ እያደር ፡ እየተጠጋጋ ፡ ጦርነቱን ፡ በጋለ ፡ አኳኋን ፡ ይዋጋ ፡ ዠመር ። ይልቁንም ፡ ወደ ፡ መቀሌ ፡ የሚወስደውን ፡ የመሐኖን ፡ መንገድ ፡ ኢትዮጵያውያን ፡ እንወሰድ ፡ እነዚያ ፡ አናስወስድም ፡ በማለት ፡ እየደጋገሙ ፡ ታላቅ ፡ ጦርነት ፡ ያደርጉ ፡ ዠመር ። በመጨረሻም ፡ ዠግናው ፡ የኢትዮጵያ ፡ ወታደር ፡ መሸጎ ፡ የሚዋጋበትን ፡ ስፍራ ፡ እየለቀቀ ፡ እየፎከረ ፡ በሩጫ ፡ እጠላት ፡ ምሽግ ፡ ድረስ ፡ እየገባ ፡ በገራዴ ፡ ይጨፋጨፍ ፡ ዠመር ።

ይኸውም ፡ ሰዓት ፡ ለኢጣሊያ ፡ የጦር ፡ አዛዥ ፡ የጭንቅ ፡ ሰዓት ፡ ነበርና ፡ አስቀድሞ ፡ ሸፊንና ፡ ተንቤንን ፡ ድል ፡ ሳያደርግ ፡ በመቀሌ ፡ ውስጥ ፡ መሸጎ ፡ መቀመጡን ፡ እንደ ፡ ስሕተት ፡ ቁጥሮት ፡ ነበርና ፡ በዚህ ፡ በጨበጣ ፡ በሚዋጉበት ፡ ጊዜ ፡ ካሁን ፡ አሁን ፡ ኢትዮጵያውያን ፡ ድል ፡ አደረጉ ፡ ኢጣሊያኖች ፡ ድል ፡ ሆኑ ፡ እያሉ ፡ መቀሌ ፡ ያሉት ፡ የኢጣሊያ ፡ ወታደሮች ፡ ድንገት ፡ የተንቤን ፡ ድል ፡ ለኢጣሊያኖች ፡ ያልሆነ ፡ እንደ ፡ ሆነ ፡ ለሸሽት ፡ እንዲመቻቸው ፡ አራግፈው ፡ ተቀምጠው ፡ የነበረውን ፡ ሥንቅና ፡ የጦር ፡ መሣሪያ ፡ እንደ ፡ ገና ፡ እኩበትና ፡ እመኪና ፡ ላይ ፡ ጭነው ፡ ለመሸሽ ፡ ዠሯቸውን ፡ ከፍተው ፡ ይጠባበቁ ፡ ነበር ።

ዳሩ ፡ ግን ፡ የኢትዮጵያ ፡ ጦር ፡ ገሚሱ ፡ ከጠላት ፡ ጋራ ፡ ተደባልቆ ፡ የቀረውም ፡ እምሽጉ ፡ ላይ ፡ ሆኖ ፡ ሲዋጋ ፡ ገሚሱ ፡ ደግሞ ፡ ደጅን ፡ ሆኖ ፡ ሲጠባበቅ የኢጣሊያ ፡ አይሮፕላኖች ፡ ቦምብ ፡ እየተሸከሙ ፡ መጥተው ፡ እምሽጉ ፡ ሆነው ፡ በሚዋጉትና ፡ ደጅን ፡ በሆኑት ፡ በኢትዮጵያ ፡ ወታደሮች ፡ ላይ ፡ እየደጋገሙ ፡ ቦምብ ፡ ያዘንቡባቸው ፡ ዠመር ። ለነዚያም ፡ ከኢትዮጵያውያን ፡ ጋራ ፡ ተደባ

ልቀው ፡ ለሚዋጉት ፡ ኢጣሊያኖች ፡ አዲስ ፡ ጦር ፡ እየመጣ ፡ ያግዛቸው ፡ ነበር ።
 በዚህም ፡ አኳኋን ፡ ዘባን ፡ ቀርካህታ ፡ ሞንቴ ፡ ላታ ፡ አባሮ ፡ ከሚባለው ፡
 ስፍራ ፡ ላይ ፡ ፫ ፡ ቀን ፡ ፫ ፡ ሌሊት ፡ ያለዕረፍት ፡ ሲዋጉ ፡ ስፍራውን ፡ በየተራ ፡
 ይቀማሙ ፡ ነበር ። የሆነ ፡ ሆኖ ፡ ለዚህ ፡ ለገጠመው ፡ የኢትዮጵያ ፡ የጦር ፡ ሰራ
 ዊት ፡ ከሌላ ፡ ዘንድ ፡ ርዳታ ፡ ሳይደርስለት ፡ ደጀን ፡ ጠባቂ ፡ እንዲሆን ፡ የተቀ
 መጠውንም ፡ እየመላለሰ ፡ በቦንብና ፡ በመትረየስ ፡ ከሚመታው ፡ አኢሮፕላን ፡
 ጋር ፡ በጠመንገር ፡ ሽቅብ ፡ እየተከሰ ፡ ሲዋጋ ፡ ለኢጣሊያኖች ፡ ግን ፡ የሚዋ
 ጉት ፡ ድል ፡ በሆኑ ፡ ቀጥር ፡ ሌላ ፡ አዲስ ፡ ጦር ፡ ይጨመርላቸው ፡ ነበር ።
 ይሁን ፡ እንጂ ፡ በዚህ ፡ ታላቅ ፡ ጦርነት ፡ የኢጣሊያ ፡ የጦር ፡ አዛዥ ፡ የኢ
 ትዮጵያን ፡ ጦር ፡ ከግባ ፡ ወንዝ ፡ ወዲያ ፡ ለማባረር ፡ ኢትዮጵያውያንም ፡ መቀ
 ሌን ፡ ለመያዝ ፡ ተዋግተው ፡ ሁለቱም ፡ ወገን ፡ አሳባቸውን ፡ ከፍጻሜ ፡ ሳያደ
 ርሱ ፡ ትልቅ ፡ የወታደር ፡ እልቂት ፡ ስላገኛቸው ፡ ወደ ፡ ኋላ ፡ ወደየምሽጋቸው ፡
 ተመለሱ ።

በዚህም ፡ ቀን ፡ ከኢትዮጵያ ፡ ወገን ፡ ፩ ፡ ሺህ ፡ ሞተው ፡ ፪ ፡ ሺህ ፡ በቦ
 ምብ ፡ ቁሰሉ ፡ ከኢጣሊያኖች ፡ ወገን ፡ ፩ ፡ ሺህ ፡ ፭፻ ፡ የሚሆኑ ፡ ሞቱ ። ብዙም ፡
 የኢጣሊያ ፡ ምርኮኞች ፡ በኢትዮጵያ ፡ የጦር ፡ አለቆች ፡ እጅ ፡ ተይዘው ፡ በድን
 ኳኑ ፡ በዘበኛ ፡ ይጠበቁ ፡ ነበር ።

ቀጥሎም ፡ ከዳተኛው ፡ ደጃዝማች ፡ ኃይለ ፡ ሥላሴ ፡ ጉግሳ ፡ የአምባ ፡ አራ
 ዳም ፡ ተራራ ፡ በጦርነት ፡ ተይዞ ፡ የኢጣሊያ ፡ ባንዲራ ፡ እስኪሰቀልበት ፡ ድረስ
 የመቀሌ ፡ መያዝ ፡ ሊረጋገጥ ፡ አይችልም ፡ ሲል ፡ ለማራሻል ፡ ባደሊዮ ፡ አመል
 ክቶት ፡ ነበርና ፡ በዚህ ፡ ምክንያት ፡ ባደሊዮ ፡ የራስ ፡ ሙሉጌታ ፡ ጦር ፡ የሰፊ
 ረበትን ፡ የአምባ ፡ አራዳምን ፡ ተራራ ፡ እንዲይዙ ፡ አርባ ፡ ባታዮ ፡ የሚሆኑ ፡
 ወታደሮች ፡ በፍጥነት ፡ አዘጋጅ ። እነዚህም ፡ ባዲሱ ፡ ዐይነት ፡ የተሠራ ፡ ልዩ ፡
 ልዩ ፡ መድፍና ፡ መትረየስ ፡ የእጅ ፡ ቦምብ ፡ የያዙ ፡ ነበሩ ።

ጦርነቱም ፡ በዐዲ ፡ ማራና ፡ ገታጋታጋ ፡ ላይ ፡ የካቲት ፡ ፩ ፡ ቀን ፡ ተገዢ
 ምሮ ፡ እስከ ፡ የካቲት ፡ ፱ ፡ ቀን ፡ ድረስ ፡ ታላቅ ፡ ጦርነት ፡ ሲያደርጉ ፡ ሰነቡቱ ።
 በየካቲት ፡ ፱ ፡ ቀን ፡ የኢትዮጵያ ፡ ወታደሮች ፡ ሌሊቱን ፡ በኢጣሊያ ፡ ምሽግ ፡
 ውስጥ ፡ ገብተው ፡ ታላቅ ፡ የተቃና ፡ ሥራ ፡ ሠርተዋል ። በየካቲት ፡ ፭ ፡ ቀን ፡
 ግን ፡ ኢትዮጵያውያን ፡ ያሉበትን ፡ የአምባ ፡ አራዳምን ፡ ተራራ ፡ ኢጣሊያኖች
 ከያለበት ፡ ከበው ፡ ከታች ፡ በመድፍና ፡ በመትረየስ ፡ ሲወጉት ፡ እንደዚሁ ፡
 ከላይ ፡ ደግሞ ፡ የቦምብ ፡ እሳት ፡ ሲዘንብበት ፡ የኢትዮጵያ ፡ ወታደር ፡ በዚህ ፡
 እሳት ፡ መካከል ፡ ሆኖ ፡ ተሰፋ ፡ ሳይቁርጥ ፡ በገግንነት ፡ ይዋጋ ፡ ነበር ።

ብዙ ፡ ጊዜም ፡ ጠመንገውን ፡ ትቶ ፡ በፉክራ ፡ እየገሰገሠ ፡ እስከ ፡ ታንኩና ፡
 እስከ ፡ መድፍ ፡ አፍ ፡ ድረስ ፡ እየሄደ ፡ ጠላቱን ፡ በጁ ፡ ጨብጦ ፡ በጎራዴና ፡
 በሰይፍ ፡ ይገድል ፡ ነበር ። በዚህም ፡ በኢትዮጵያ ፡ ወታደር ፡ ደፋርነት ፡ በኢ
 ጣሊያ ፡ ወታደር ፡ አጠገብ ፡ ያሉት ፡ ጋዜጣ ፡ ጸሓፊዎችና ፡ ራሳቸው ፡ ኢጣሊያ
 ኖች ፡ በጣም ፡ ይገረሙ ፡ ነበር ። ይሁን ፡ እንጂ ፡ ኢጣሊያኖች ፡ ባጠገባቸው ፡
 ያለው ፡ የቦምብ ፡ ክምርና ፡ በዓለም ፡ የተከለከለው ፡ የጋዝ ፡ መርዝ ፡ በንዴት ፡
 እየተጋፈጠ ፡ የሚዋጋቸውን ፡ ጠላታቸውን ፡ እንደሚያጠፋላቸው ፡ ርግጠ
 ኞች ፡ ነበሩና ፡ መጽናኛቸው ፡ ይህ ፡ መርዝ ፡ ብቻ ፡ ስለ ፡ ሆነ ፡ የሁለቱ ፡ ወገን ፡
 የጦር ፡ ሠራዊት ፡ ፊት ፡ ለፊት ፡ ገጥሞ ፡ ጥቂት ፡ ሳይዋጋና ፡ አሸናፊው ፡ ሳይታ
 ወቅ ፡ የኢጣሊያ ፡ አይሮፕላን ፡ ነጂዎች ፡ በፍጥነት ፡ ብዙ ፡ አይሮፕላኖች ፡ እያ
 ሰነሡ ፡ በኢትዮጵያ ፡ የጦር ፡ ሠራዊት ፡ ላይ ፡ የቦምብና ፡ የመርዝ ፡ ዝናም ፡ ያዘ
 ንቡብት ፡ ነበር ።

ስለዚህ ፡ ሰው ፡ ምንም ፡ ከልክ ፡ ያለፈ ፡ ዝግና ፡ ቢሆን ፡ ዝግንነቱ ፡ ፍሬ ፡
 ለመስጠት ፡ የማያደርስው ፡ መሆኑን ፡ በተገነዘበው ፡ ጊዜ ፡ ደግሞ ፡ ሌላ ፡ ስፍ
 ሬና ፡ ጊዜ ፡ ማማረጠና ፡ ሁኔታውን ፡ ለማሻሻል ፡ መሞከሩ ፡ አይቀርም ።

በዚህ ፡ ምክንያት ፡ የጦር ፡ ሚኒስትሩ ፡ ክቡር ፡ ራስ ፡ ሙሉጌታ ፡ ፭ ፡ ቀን ፡
 ጠላትን ፡ ተዋግተው ፡ ብዙ ፡ ሕዝብ ፡ ማለቁን ፡ ባዩ ፡ ጊዜ ፡ ወደሌላ ፡
 ሥፍራ ፡ ተዛውረው ፡ ወይም ፡ ከነልዑል ፡ ራስ ፡ ካሳ ፡ ጋራ ፡ ተደባልቀው ፡
 ለመዋጋት ፡ ወደ ፡ ኋላ ፡ ሲመለሱ ፡ እንደዚሁ ፡ የኢጣሊያ ፡ አይሮፕላኖች ፡ እየ
 ተከታተሉ ፡ በቦምብና ፡ በመትረየስ ፡ በጦርነት ፡ የደከመውን ፡ ሠራዊት ፡
 ይመቱ ፡ ነበር ። ወዲያውም ፡ አስቀድመው ፡ በሰላሙ ፡ ጊዜ ፡ የኢጣሊያ ፡ መን
 ግሥት ፡ በቃል ፡ ስብከትና ፡ በገንዘብ ፡ የደለላቸውን ፡ የራያና ፡ የአዘቦ ፡ ሕዝ
 ቦች ፡ ብረት ፡ ጭምር ፡ እየሰጠ ፡ ሂዱ ፡ ተዋጉ ፡ እያለ ፡ ይልካቸው ፡ ነበር ። ከነ
 ዚሁም ፡ ውስጥ ፡ የተተኩሰች ፡ ጥይት ፡ ረዥምና ፡ ሰፊ ፡ አሳብ ፡ ለነበረው ፡
 ለሚኒስትሩ ፡ ሕይወት ፡ አጥፊ ፡ ሆነች ።

ነገር ፡ ግን ፡ ራስ ፡ ሙሉጌታ ፡ እላይ ፡ በተባለው ፡ ምክንያት ፡ ወደ ፡ ኋላ
 ቸው ፡ ሲመለሱ ፡ ክቡር ፡ ቢትወደድ ፡ መኩንን ፡ በዚሁ ፡ ባጅ ፡ ቀን ፡ ጦርነት ፡
 ውስጥ ፡ በገግንነት ፡ ሲዋጉ ፡ ሰንብተው ፡ ነበርና ፡ አሁንም ፡ ቢሆን ፡ እኔ ፡ የነ
 ሲቡ ፡ የደምሰው ፡ ልጅ ፡ የኃይለ ፡ ሥላሴ ፡ አሸከር ፡ ምንም ፡ ቢሆን ፡ ፊቱን ፡
 ወደ ፡ ኋላዬ ፡ መልሼ ፡ ዝርባዬን ፡ ለጠላቱ ፡ አላሳየውም ፡ ብለው ፡ እየፎከሩ ፡
 ያን ፡ አዲስ ፡ አበባ ፡ እግርማዊ ፡ ጃንሆይ ፡ ፊት ፡ መዘው ፡ የፎከሩበትን ፡ ሻምላ
 መዘው ፡ ጠላት ፡ መሸን ፡ እሚዋጋበት ፡ እሸለቆት ፡ ምሽግ ፡ ድረስ ፡ ገብተው ፡

ከጠላታቸው ፡ ውስጥ ፡ ብዙ ፡ ሰው ፡ ከጣሉ ፡ በኋላ ፡ በጥይት ፡ ተመተው ፡ ወደቁ ።

ከርሳቸውም ፡ ጋራ ፡ ብዙ ፡ ታማኝ ፡ አሽከሮቻቸው ፡ ስለ ፡ ኢትዮጵያ ፡ ክብር ፡ ከጌታቸው ፡ ጋራ ፡ ወደቁ ።

ይህን ፡ የመሰለውን ፡ ውለታ ፡ ኢትዮጵያና ፡ የኢትዮጵያ ፡ ሕዝብ ፡ እስከ ፡ ዘላለም ፡ ሊረሳባቸው ፡ አይችልም ።

ክቡር ፡ ቢትወደድ ፡ መከራንን ፡ ደምሰው ፡ ይህን ፡ ከሠሩ ፡ በኋላ ፡ ሕያው ፡ ሆነው ፡ ቢሆን ፡ ኖሮ ፡ ያገኙት ፡ ከነበረው ፡ ማዕርግና ፡ ክብር ፡ ይበልጥ ፡ እንደ ዚሁ ፡ በያንዳንዱ ፡ ኢትዮጵያዊ ፡ እፍ ፡ ሕያው ፡ ሆኖ ፡ ሲነገር ፡ ለሚኖረው ፡ ስማቸው ፡ የበለጠ ፡ ማዕርግና ፡ ክብር ፡ መስጠት ፡ የተገባ ፡ ነው ።

ምዕራፍ ፡ ፸ ።

፪ኛው ፡ የተንቤን ፡ ጦርነትና ፡ የሺሬ ፡ ጦርነት ።

የመዝሙርያው ፡ የተንቤን ፡ ጦርነት ፡ ምንም ፡ ለሁለቱ ፡ ወገን ፡ የጦር ፡ ሠራዊት ፡ የተለየ ፡ ድል ፡ ሳይሰጣቸው ፡ ቢቀር ፡ በዚሁ ፡ ስፍራ ፡ ታላላቅ ፡ ጦርነት ፡ አድርገው ፡ በመጨረሻም ፡ የኢትዮጵያ ፡ ጦር ፡ በዚሁ ፡ በተንቤን ፡ ተሰልፎ ፡ ሁለተኛውን ፡ ጦርነት ፡ ይጠባበቅ ፡ ነበር ።

ኢጣሊያኖችም ፡ ሁለተኛ ፡ በተንቤን ፡ ጦርነት ፡ ሲያደርጉ ፡ አምባ ፡ አራዳም ፡ ያለው ፡ የራስ ፡ ሙሉጌታ ፡ ጦር ፡ ባንድ ፡ ወገን ፡ መጥቶ ፡ ድል ፡ እንዳያደርጋቸው ፡ የተንቤንን ፡ ጦር ፡ እንዳለ ፡ ትተው ፡ በመዝሙርያ ፡ የአምባ ፡ አራዳምን ፡ ስፍራ ፡ በጦርነት ፡ ያዙ ። ከዚህ ፡ በኋላ ፡ ሁለት ፡ ቀን ፡ ያኸል ፡ ዕረፍት ፡ እንዳደረጉ ፡ ቀጥለው ፡ ሁለተኛ ፡ በተንቤን ፡ ጦርነት ፡ ለማድረግ ፡ የሁለት ፡ ዲቢዚዮን ፡ ወታደር ፡ ለየብቻው ፡ አንዱ ፡ በአላጌ ፡ አቅጣጫ ፡ ሁለተኛው ፡ በዐቢይ ፡ ዐዲ ፡ መንገድ ፡ መካከል ፡ ወደ ፡ ጋዩላ ፡ ተጓዘ ።

ልዑል ፡ ራስ ፡ ካሳና ፡ ልዑል ፡ ራስ ፡ ሥዩምም ፡ በመዝሙርያው ፡ የተንቤን ፡ ጦርነት ፡ አብረዋቸው ፡ የነበሩትን ፡ የጦር ፡ አለቆች ፡ እንደ ፡ ያዙ ፡ ከነርሱም ፡ በስተቀር ፡ እንደጃዝማች ፡ በየነ ፡ ሀብተ ፡ ማርያምን ፡ እንደጃዝማች ፡ ኅይሉ ፡ ከበደን ፡ እንደጃዝማች ፡ መንገሻ ፡ ይልማን ፡ ይዘው ፡ ለውጊያ ፡ ተሰልፈው ፡ ነበር ። የውጊያውም ፡ ስፍራዎች ፡ ኢጣሊያኖች ፡ ፓሶ ፡ ዋሪዩው ፡ የሚ

ሉትና ፡ ቀጨም ፡ መልፋ ፡ የሚባሉት ፡ ናቸው ። እነዚህም ፡ ስፍራዎች ፡ ለጦርነት ፡ ጊዜ ፡ የሚረዱ ፡ በሮችና ፡ መንገዶች ፡ ስለ ፡ ነበሩባቸው ፡ የሁለቱም ፡ ወገን ፡ የጦር ፡ ሠራዊት ፡ እነዚህን ፡ መንገዶች ፡ ለመያዝ ፡ ታላቅና ፡ የበረታ ፡ ጦርነት ፡ አደረጉ ። ጦርነቱም ፡ ከየካቲት ፡ ፲፩ ፡ ቀን ፡ አንሥቶ ፡ እስከ ፡ የካቲት ፲፭ ፡ ቀን ፡ ቁይቶ ፡ የፈራረቃ ፡ ድል ፡ ካገኙ ፡ ወዲህ ፡ እንደዚሁ ፡ የኢጣሊያ ፡ የጦር ፡ ሠራዊት ፡ በዐምብና ፡ በጋዝ ፡ ጭስ ፡ በታንክ ፡ እየተረዳ ፡ ወደ ፡ ፊት ፡ ገፍቶ ፡ ከእጅ ፡ መሣሪያ ፡ በስተቀር ፡ ምንም ፡ የሌለውን ፡ የኢትዮጵያን ፡ ወታደር ፡ እያጠፋ ፡ ጉዞውን ፡ ይቀጥል ፡ ገጥመር ።

በዚህም ፡ ጦርነት ፡ ልዑል ፡ ራስ ፡ ካሳና ፡ ራስ ፡ ሥዩም ፡ እንደሚገባቸው ፡ ከተከላከሉ ፡ በኋላ ፡ ትርፉ ፡ ሰው ፡ ማስጨረስ ፡ ብቻ ፡ ስለ ፡ ሆነ ፡ የተረፈውን ፡ ወታደራቸውን ፡ እየያዙ ፡ ወደ ፡ ጎሳ ፡ ተመልሰው ፡ ከንጉሠ ፡ ነገሥቱ ፡ ጦር ፡ ጋራ ፡ ሆነው ፡ ለመዋጋት ፡ ሄዱ ።

በዚህም ፡ ጦርነት ፡ ቀጥር ፡ የሌላቸው ፡ የኢትዮጵያ ፡ ወታደሮችና ፡ የጦር ፡ ሹማምንቶች ፡ እየተፈከሩ ፡ እጦርነቱ ፡ መካከል ፡ እየገቡ ፡ ተዋግተው ፡ በገጣንነት ፡ ተባብረው ፡ ወደቁ ። ክቡር ፡ ደጃዝማች ፡ መሸሻ ፡ ወልዴም ፡ በዚሁ ፡ ጦርነት ፡ ሲዋጉ ፡ ቁስለው ፡ ነበርና ፡ በመጋቢት ፡ ፲፭ ፡ ቀን ፡ ዐረፉ ። ይልቁንም ፡ ስመ ፡ ጥሩው ፡ ደጃዝማች ፡ በየነ ፡ ሀብተ ፡ ማርያም ፡ ባ፲፱፻፳፰ ፡ ዓ ፡ ም ፡ መስከረም ፡ ፲፯ ፡ ቀን ፡ በተደረገው ፡ የመስቀል ፡ በዓል ፡ እግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ ፊት ፡ ቀርበው ፡ ባማረ ፡ ሠጋር ፡ በቅሎ ፡ ወዲያና ፡ ወዲህ ፡ እየተንቁራጠጡ ፡ ፍከራቸውን ፡ ሲደቀድቁት ፡ « በዲፕሎማቲክ ፡ በኩል ፡ እንዳልረዳኸ ፡ ዕውቀቴ ፡ ያነሰ ፡ ነው ፡ ነገር ፡ ግን ፡ በደሜ ፡ እክስካለሁ » ፡ ብለው ፡ ተናግረው ፡ እንደ ፡ ነበረው ፡ በዚህ ፡ በተንቤን ፡ ጦርነት ፡ የቀረው ፡ የጦር ፡ ሠራዊት ፡ ብዙ ፡ ቀን ፡ ከዐምብና ፡ ከጋዝ ፡ መርዝ ፡ ከታንክ ፡ ጋራ ፡ ሲዋጋ ፡ ኖሮ ፡ ገሚሱ ፡ እዚያው ፡ አልቆ ፡ ሲመለስ ፡ እኔ ፡ በየነ ፡ ጠላቴን ፡ በፊቴ ፡ አስቀምጬ ፡ ልመለስ ፡ አልችልም ፡ ብለው ፡ በመዝሙርያ ፡ በመትረየስና ፡ በመድፍ ፡ በሚያስደንቅ ፡ አኳኋን ፡ ተዋግተው ፡ ሲጨርሱ ፡ ወዲያው ፡ ጎራዴያቸውን ፡ መዘው ፡ መድፍና ፡ መትረየስ ፡ ከያዙት ፡ ጣሊያኖች ፡ መካከል ፡ ገብተው ፡ በጥይት ፡ ተመተው ፡ ወድቀው ፡ የመጨረሻ ፡ ትንፋሻቸውን ፡ እስኪተነፍሱ ፡ ድረስ ፡ በሳንጃ ፡ ሊወጓቸው ፡ የሚቃጡትን ፡ ኢጣሊያኖች ፡ በቅልጥፍና ፡ እየቀደሙ ፡ ብዙዎቹን ፡ ጥለው ፡ ርሳቸውም ፡ በመጨረሻ ፡ ወደቁ ።

ይህ ፡ ሁለተኛው ፡ የተንቤን ፡ ጦርነት ፡ በሚደረግበት ፡ ጊዜ ፡ ሺሬ ፡

ካለው ፡ ከራስ ፡ እምሩ ፡ ጦር ፡ ጋራ ፡ የኢጣሊያ ፡ ወታደር ፡ እንደዚህ ፡ ውጊያ ፡ እንዲያደርግ ፡ የጦር ፡ አዛዥ ፡ ትእዛዝ ፡ አስተላልፎ ፡ ነበር ።

የራስ ፡ እምሩ ፡ ጦር ፡ በመገናኛ ፡ ደምበጉና ፡ ላይ ፡ ኢጣሊያኖችን ፡ ድል ፡ አድርጎ ፡ አባሮ ፡ እስከ ፡ ሸፊ ፡ ከተማ ፡ እስከ ፡ ሰለክላካ ፡ ድርሶ ፡ ነበር ። ይህም ፡ የራስ ፡ እምሩ ፡ ጦር ፡ ያለበት ፡ ርቀቱ ፡ ከአኩሰም ፡ ፳፮ ፡ ኪሎ ፡ ሜትር ነው ።

ስለዚህ ፡ በተንቢን ፡ ጦርነቱ ፡ ተፋፍሞ ፡ በሚዋጉበት ፡ ጊዜ ፡ ራስ ፡ እምሩ ጦራቸውን ፡ ይዘው ፡ እነራስ ፡ ካሳን ፡ ለመርዳት ፡ ከሸፊ ፡ ወደ ፡ ተንቢን ፡ እንዳይመጡ ፡ ወዲያው ፡ የኢጣሊያ ፡ ጦር ፡ ሸፊ ፡ ሄዶ ፡ ጦርነት ፡ እንዲያደርግ ፡ ታዘዘ ። ሌላውም ፡ የጦር ፡ ስፍራ ፡ ከሰለክላካ ፡ በስተምዕራብ ፡ ብዙ ፡ መንገድ ፡ በሚመሳቀልበት ፡ በቆይዳ ፡ አጠገብ ፡ ነበር ።

በዚህ ፡ ጦርነት ፡ ኢጣሊያኖች ፡ ወደ ፡ ፊት ፡ ለመግፋት ፡ ሲያስቡ ፡ ራሳቸው ፡ ኢጣሊያኖች ፡ እንደ ፡ መሰከሩላቸው ፡ ብልጎት ፡ ባለው ፡ የጦር ፡ ዐቅድ ፡ ራስ ፡ እምሩ ፡ ደኅና ፡ አድርገው ፡ ጠላትን ፡ እየተቋቋሙ ፡ መለሱ ። ነገር ፡ ግን ፡ እንደ ፡ ተለመደ ፡ ግንባር ፡ ቀደሙ ፡ የእግረኛ ፡ ወታደር ፡ ጦርነት ፡ በሚያደርግ በት ፡ ጊዜ ፡ ብዙ ፡ የኢጣሊያ ፡ ቦምብ ፡ ጣይ ፡ አይሮፕላኖች ፡ እየመጡ ፡ በላያቸው ፡ ላይ ፡ እያገረመረሙ ፡ ቦምብና ፡ የጋዝ ፡ መርዝ ፡ ሲነዙላቸው ፡ ገሚሶቹ ፡ ወታደሮች ፡ ነፍሳቸውን ፡ ላገራቸው ፡ ነፃነት ፡ እየሰጡ ፡ ሕይወታቸውን ፡ በዚያው ፡ በጦርነቱ ፡ ሜዳ ፡ ላይ ፡ ሠዉ ።

የቀሩት ፡ ግን ፡ ከላይና ፡ ከታች ፡ ከሚውዘዝዘዝው ፡ ከእሳቱ ፡ ነበልባል ፡ የተነሣ ፡ እየተሸበሩ ፡ ወደ ፡ ኋላቸው ፡ ወደ ፡ ተከዜ ፡ በመመለሳቸው ፡ የኢጣሊያ ፡ ጦር ፡ ወደ ፡ ፊት ፡ ገፍቶ ፡ ሌትና ፡ ቀን ፡ ይሠጋበት ፡ የነበረውን ፡ የሸፊን አገር ፡ ያዘ ።

ከዚህ ፡ በኋላ ፡ ራስ ፡ እምሩ ፡ በተከዜ ፡ ሳሉ ፡ ልዑል ፡ ራስ ፡ ሥዩምና ፡ ልዑል ፡ ራስ ፡ ካሳ ፡ በጅሮንድ ፡ ለጥ ፡ ይበሉ ፡ ደጃዝማች ፡ መንገሻ ፡ ይልማ ፡ ወደ ፡ አሸንጌ ፡ ሄደው ፡ ከንጉሠ ፡ ነገሥታቸው ፡ ጋራ ፡ ሆነው ፡ የመጨረሻውን ፡ ጦርነት ፡ ለማድረግ ፡ ከአምባ ፡ አራዳም ፡ ጦርነት ፡ የተረፉትም ፡ እነሻ ለቃ ፡ ዳኛ ፡ ወዳጅ ፡ ሁሉ ፡ አብረው ፡ ሄደው ፡ ተደባለቁ ።

ምዕራፍ ፡ ፸፩ ።

ክቡር ፡ ራስ ፡ ደስታና ፡ ክቡር ፡ ደጃዝማች ፡ በየነ ፡ መርድ ፡ ከጠላት ፡ ጋራ ፡ ያደረጉት ፡ ጦርነት ።

በ፩ ፡ ምዕራፍ ፡ እንደ ፡ ተጻፈው ፡ የኢጣሊያ ፡ ጦር ፡ በታንክና ፡ በቦምብ ፡ እየተረዳ ፡ ስሰበኒን ፡ ገርሎግቢን ፡ ቆራሔን ፡ ከያዘ ፡ በኋላ ፡ ጦርነቱን ፡ ወደ ፡ ፊት ፡ ለመቀጠል ፡ ይዘጋጅ ፡ ነበር ።

ከመቃዲሾ ፡ ወዳዲስ ፡ አበባ ፡ የሚያስመጣው ፡ በሁለት ፡ በኩል ፡ ነው ። አንደኛው ፡ ከመቃዲሾ ፡ በለደ ፡ ወይን ፡ — ቆራሔ ፡ — ደጋሀቡር ፡ ጅጅጋ ፡ — ሐረር ፡ አዲስ ፡ አበባ ።

ሁለተኛው ፡ ከመቃዲሾ ፡ — በይደዋ ፡ — ሉክ ፡ — ዶሎ ፡ — ነገሌ ፡ — ይርጋ ፡ ዓለም ፡ — ሞጆ ፡ አዲስ ፡ አበባ ፡ ነው ።

የግራዚያኒ ፡ ጦር ፡ ዋና ፡ ሐሳቡ ፡ በቆራሔና ፡ በደጋሀቡር ፡ በኩል ፡ አልፎ ፡ ሐረርጌን ፡ ለመያዝ ፡ ነው ። ነገር ፡ ግን ፡ ይህ ፡ ጦር ፡ ወደ ፡ ጅጅጋ ፡ በሚያመራ በት ፡ ጊዜ ፡ የራስ ፡ ደስታ ፡ ጦር ፡ በገርባው ፡ በኩል ፡ አልፎ ፡ ሱማሊያን ፡ እንዳይወርበት ፡ በቆራሔ ፡ ግንባር ፡ ተከላካይ ፡ ወታደር ፡ ብቻ ፡ አስቀምጦ ፡ ዋናውን ፡ ጦር ፡ ወደ ፡ ዶሎ ፡ ሄዶ ፡ እንዲከላከል ፡ አደረገ ።

ክቡር ፡ ራስ ፡ ደስታም ፡ ዋና ፡ ዋና ፡ አሽከሮቻቸውን ፡ ፊታውራሪ ፡ አደመንና ፡ ፊታውራሪ ፡ ታደመን ፡ እፊት ፡ አስቀድመው ፡ ርሳቸው ፡ በኋላ ፡ ደጅን ሆነው ፡ ወደ ፡ ፊት ፡ እየገፉ ፡ እስከ ፡ ኢጣሊያ ፡ ግዛት ፡ እስከ ፡ ዶሎ ፡ ጫፍ ፡ ድርሰው ፡ ነበር ። በዚህም ፡ ጊዜ ፡ ከኢጣሊያ ፡ ሱማሊያ ፡ ግዛት ፡ ውስጥ ፡ ታላቅ ፍርሃት ፡ ተነገቱ ፡ ነበር ።

በዚህም ፡ ምክንያት ፡ ግራዚያኒ ፡ በሱማሊያ ፡ ያለው ፡ መቶ ፡ ሺህ ፡ ጦር ፡ የሚበቃኝ ፡ አይደለምና ፡ ሌላ ፡ ረዳት ፡ ላኩልኝ ፡ እያለ ፡ ወደ ፡ ሙሶሊኒና ፡ ወደ ፡ ባዶሊዮ ፡ ባንድ ፡ ወገን ፡ ቴሌግራም ፡ ያስተላልፍ ፡ ነበር ። ባንድ ፡ ወገን ፡ ደግሞ ፡ በሱማሊያ ፡ ግዛት ፡ ውስጥ ፡ በመቃዲሾ ፡ በሜርካ ፡ በጀናሌ ፡ በአውደግሌ ፡ በቡሎ ፡ ቡርቲ ፡ በበለደ ፡ ወይንና ፡ በሌላውም ፡ በየመንደሩ ፡ ነዋሪ ፡ ሱማሌዎችን ፡ ባዋጅ ፡ እየሰበሰበ ፡ ይኸው ፡ ኢትዮጵያውያን ፡ ሱማሊያን ፡ ለመውረር ፡ ተሰልፈዋል ። እኛም ፡ እንደሚገባ ፡ ተዋግተን ፡ ድል ፡ የሆንን ፡



ክቡር ራስ ደስታ ዳምጠው

እንደ ሆነ ለመርከባችን ተሳፍረን ወዳገራችን እናመልጣለን እናንተ ግን የምትሄዱበት ስፍራ የላችሁምና በወረራችሁ ጊዜ ወንዶቹን እየሰለቡ ሴቶቹን ጡታቸውን እየቆረጡ ይበሉታል ምግባቸውም የሰው ሥጋ ነው ስለዚህ እኛ ድል ሳንሆን ነጋዴ ነን ገበሬ ነን ሳትሉ ባንድነት እንዋጋ እያለ ሐሰት የመላበትን ወሬ እየሞረ ይሰብክ ያሰብክ ነበር የሱማሊያ ሕዝብም እውነት እየመሰለው ገበሬውም ነጋዴውም ወደ ኢጣሊያ መጋዘን እየቀረበ ስሙን እያጻፈ ብረት እየተቀበለ በሃይማኖት ከሚመስሉት ከሊቢያ ወታደሮች ጋር ለውጊያ ተሰለፈ ።

በዚህ ጊዜ የባሌ አገረ ገዥ ክቡር ደጃዝማች በየነ መርድ ጦራቸውን እንደ ያዙ ከጊንር ወደ ዋቢ ሸበሌና ወደ ባረይ ይጓዙ ነበር ።

ከኢጣሊያ ወገን ወሎል ጂሌ ብዙ የሱማሊያን ወታደሮችና የራሱን ሰዎች ይዞ በጥቂቶች ኢጣሊያኖች መሪነት በድምፋ ፯ ሺህ ወታደር እንደ ያዘ ወደ ፊት ይጓዝ ነበር ።

ወሎል ጂሌም በእግረኛ ወታደር የደጃዝማች በየነን ጦር ለመግጠም ስለ ፈራ ውጊያውን ወዲያው ሲገምር ብዙ አይሮፕላን መጥቶ እንዲረዳው ለግራዚያኒ ልኮ ነበር ። ግራዚያኒም በእግር በቶሎ ግጠም እንጂ አይሮፕላኖቹ ወዲያው ይደርሱልኻል የሚል ቃል ላከበት ።

ከዚህ በኋላ ታኅሣሥ ፲፯ ቀን ፲፱፻፳፰ ዓ ፡ ም ፡ ጦርነቱ ተገዝመረ ። እንደ ተባለውም የእግረኛው ወታደር ገጥሞ ሲዋጋ ፲፱ አይሮፕላኖች ፯ ቶን ክብደት ያለው የሚያቃጥል ቦምብ በደጃዝማች በየነ የጦር ሠራዊት ነዙበት ደግሞም የኢትዮጵያን ጦር ደኅና አድርጎ በቦምብና በመትረየስ ለመምታት እንዲመቻቸው ዝቅ ብለው ሲተኮሱ ካ፲፱ኙ አይሮፕላኖች አንደኛውም ሳይቀር ሁሉም ተመቱ ። ይሁን እንጂ ፩ ዓ ፡ አይሮፕላን ብቻ ወድቆ በኢትዮጵያውያን እጅ ሲገባ ፲፰ቱ እንደ ተመቱ በረው ወደ ስፍራቸው ለመመለስ ቻሉ ።

እግረኛውም ጦር ሲዋጋ ከወሎል ጂሌ ጦር ውስጥ ፲፻ ሱማሊያዎች ከድተው ወደ ኢትዮጵያ መጡ በተረፈ ከደጃዝማች በየነም ከኢጣሊያን ባንዶችም ወገን ልክ የሌለው ሰው ከሞተ በኋላ በመጨረሻ ወሎል ጂሌ ወደ ኋላው ተመለሰ ።

ከዚህ ፡ በኋላ ፡ የግራዚያኒ ፡ ጦር ፡ በብዙ ፡ ጄኔራሎች ፡ እየተመራ ፡ በደሎ ፡ በኩል ፡ አድርጎ ፡ ወደ ፡ ነገሌ ፡ አቅጣጫ ፡ ያመራ ፡ ዠመር ።

በዚህ ፡ ጊዜ ፡ የክቡር ፡ ራስ ፡ ደስታ ፡ ጦር ፡ በፊታውራሪ ፡ ዐደመና ፡ በፊታውራሪ ፡ ታደመ ፡ በሙሳ ፡ ሳባ ፡ እየተመራ ፡ በጎጎሩ ፡ በጋልጋሎ ፡ በዐንል ፡ ማኞ ፡ በቃሌቻ ፡ በፊልቱ ፡ ተሰልፎ ፡ ነበር ።

ጦርነቱም ፡ ከመገመሩ ፡ አስቀድሞ ፡ የኢጣሊያ ፡ ሰላይ ፡ አይሮፕላኖች ፡ የኢትዮጵያ ፡ መግሪያና ፡ ጦር ፡ የሰፈረበትን ፡ ነገሌንና ፡ የጦር ፡ ሠራዊቱ ፡ ለውጊያ ፡ የተሰለፈበትን ፡ እየመረመሩ ፡ ሲመለሱ ፡ ወዲያው ፡ በምብ ፡ ጣይ ፡ አይሮፕላኖች ፡ እየመጡ ፡ ነገሌንና ፡ የኢትዮጵያን ፡ ጦር ፡ በታላላቅ ፡ በምብ ፡ ሲደበድቡት ፡ ጥሉ ። የኛም ፡ ወታደሮች ፡ ሽቅብ ፡ በአይሮፕላኑ ፡ እየተከሱ ፡ አንድ ፡ አይሮፕላን ፡ ሲጥሉ ፡ የቀሩትንም ፡ ደግሞ ፡ ጎድተዋቸዋል ። ከዚህ ፡ በኋላ ፡ የራስ ፡ ደስታ ፡ ተዋጊ ፡ ወታደሮች ፡ ከጠላት ፡ ጋራ ፡ ጥር ፡ ፩ ፡ ቀን ፡ ዠመረው ፡ እስከ ፡ ጥር ፡ ፮ ፡ ቀን ፡ ድረስ ፡ ሲዋጉ ፡ በጠላታቸው ፡ ላይ ፡ ታላቅ ፡ ጉዳት ፡ አድርገው ፡ ሰነቡቱ ፡ በመጨረሻም ፡ ራሳቸው ፡ ክቡር ፡ ራስ ፡ ደስታ ፡ ከሰሜን ፡ ከተላኩት ፡ ከደጃዝማች ፡ ገብረ ፡ ማርያም ፡ ጋራ ፡ ተባብረው ፡ ሲዋጉ ፡ የኢጣሊያ ፡ አይሮፕላኖችና ፡ የጦር ፡ ሠራዊቱም ፡ እየተዋጉ ፡ መልሰው ፡ ብዙ ፡ ጉዳት ፡ አድርገዋል ። ይሁን ፡ እንጂ ፡ የኋለኛው ፡ ደጃን ፡ በዐምብ ፡ ተደብደቦ ፡ ሲበታተን ፡ እመገመሪያው ፡ የጦር ፡ ግንባር ፡ ያሉት ፡ ኢትዮጵያውያን ፡ ያሉበትን ፡ ስፍራ ፡ ሳይለቁ ፡ ሙያቸውን ፡ ሲዋጉ ፡ ውለው ፡ በመጨረሻም ፡ ሕይወታቸውን ፡ እዚያው ፡ እምሽጋቸው ፡ ላይ ፡ በገጠግንነት ፡ አሳለፉ ። ከዚህ ፡ በኋላ ፡ ከሞት ፡ የተረፈው ፡ ሳይዋጋ ፡ ሥንቅ ፡ መቸገርን ፡ እያመካኘ ፡ የኢትዮጵያ ፡ ወታደር ፡ ወደ ፡ ኋላው ፡ ሲመለስ ፡ የኢጣሊያ ፡ አይሮፕላኖች ፡ እየተከታተሉ ፡ በጭካኔ ፡ ይደበድቡት ፡ ዠመር ።

ግርማዊ ፡ ጃንሆይም ፡ ስሜን ፡ ሆነው ፡ ይኸንኑ ፡ የወታደሩን ፡ መመለስ ፡ ስምተው ፡ ነበርና ፡ ከዚህ ፡ ቀጥሎ ፡ ያለውን ፡ ቃል ፡ ላኩባቸው ።

« ይህ ፡ ዓለም ፡ ኅዘንና ፡ ደስታ ፡ የተቀላቀለበት ፡ ስለ ፡ ሆነ ፡ ሰው ፡ ፩ ፡ ቀን ፡ ሲበረታ ፡ ፩ ፡ ቀንም ፡ ሲደክም ፡ ነው ፡ እስከ ፡ ዛሬም ፡ እበረሃ ፡ ወርደኸ ፡ ለጦር ፡ ለበሽታ ፡ ለዐምብ ፡ መመከትኸን ፡ በየጊዜው ፡ ራስ ፡ ደስታ ፡ አስታውቆኛል ። እንኳን ፡ ለግዛትኸ ፡ ለሌላው ፡ አገር ፡ ተርፈኸ ፡ ሥራ ፡ የምትሠራውን ፡ እንዴት ፡ ጠላት ፡ ሲዳሞን ፡ ወንድ ፡ እንደሌለበት ፡ አድርጎ ፡ ይግባበት ፡ አሁንም ፡ ወደ ፡ ፊት ፡ እንኳን ፡ ወታደር ፡ ወንድ ፡ ልጅ ፡ ለብረት ፡ የደረሰኸ ፡ ራስ ፡ ደስታ ፡ አስታወቀኸ ፡ ድረስ ፡ ከተኸ ፡ ርዳ ፡ ጥር ፡ ፲፱፻፳፰ ፡ ዓ ፡ ም » ።

ይኸንንም ፡ የመሰለ ፡ ዐዋጅና ፡ የሚያበረታ ፡ ቃል ፡ ለባሌ ፡ የጦር ፡ ሰራዊት ፡ አስተላለፉ ።

ዳሩ ፡ ግን ፡ በዚህ ፡ በዐምብና ፡ በጋዝ ፡ መርዝ ፡ የተነሣ ፡ ወደ ፡ ፊት ፡ ገፍቶ ፡ ከኢጣሊያ ፡ ጦር ፡ ጋራ ፡ ፪ኛ ፡ ለመግጠም ፡ ያሰበ ፡ አልነበረምና ፡ ሁሉም ፡ ወደ ፡ ፊት ፡ ሸሸ ።

ግራዚያኒም ፡ በጦርነቱ ፡ ሰዓት ፡ እኋላ ፡ ሆኖ ፡ የሚሆነውን ፡ ነገር ፡ ሲጠባበቅ ፡ በኋላ ፡ ግን ፡ ድል ፡ አድርገናል ፡ ብለው ፡ በጦርነቱ ፡ ግንባር ፡ የነበሩት ፡ ጄኔራሎች ፡ ላኩበት ። እሱም ፡ ካለበት ፡ ተነሥቶ ፡ ተዋግተውበት ፡ ወደ ፡ ነበረበት ፡ ስፍራ ፡ ሄዶ ፡ የሞቱትን ፡ ኢጣሊያኖችና ፡ ስማሌዎች ፡ የሊቢያንም ፡ ዐረቦች ፡ ከተመለከተ ፡ በኋላ ፡ ቀጥሎ ፡ በምሽጋቸው ፡ ላይ ፡ እንዳሉ ፡ ተነባብረው ፡ የወደቁትን ፡ የኢትዮጵያውያንን ፡ ሬሳ ፡ እየዞረ ፡ ባየ ፡ ጊዜ ፡ ከገጠግንነታቸው ፡ የተነሣ ፡ በጣም ፡ ተደነቀ ። በገጠግንነት ፡ ተዋግተው ፡ ለወደቁትም ፡ ለቀኛዝማች ፡ መከሪያ ፡ ተሰማ ፡ ለሬሳቸው ፡ የሚገባ ፡ የክብር ፡ ሰላምታ ፡ ሰጣቸው ።

በዚህ ፡ ጦርነት ፡ ጊዜ ፡ ከጠላት ፡ ጋራ ፡ ሆነን ፡ እገራችንን ፡ አንወጋም ፡ ብለው ፡ ብዙ ፡ የኤርትራ ፡ ወታደሮች ፡ ከሰሜንም ፡ ከደቡብም ፡ የጦር ፡ ግንባር ፡ ከጠላት ፡ ተለይተው ፡ መጥተው ፡ ከኢትዮጵያ ፡ የጦር ፡ ሠራዊት ፡ ጋራ ፡ ተደባለቁ ። ከነሱም ፡ ውስጥ ፡ ስማቸውን ፡ ያገኘነው ፡ ቀጥሎ ፡ ያሉት ፡ ናቸው።

- ፩ ፡ ፊታውራሪ ፡ ጸጋይ ፡ ንጉሤ ፡ የሞተ ፡
- ፪ ፡ ቀኛዝማች ፡ ሰለባ ፡ »
- ፫ ፡ » ፡ አንዶም ፡ »
- ፬ ፡ » ፡ አሰፋ ፡ ባሕታ ፡ »
- ፭ ፡ ግራዝማች ፡ ሥዩም ፡ ሰሎሞን ፡ »
- ፮ ፡ ባላምባራስ ፡ ሀብቱ ፡ ኅይሉ ፡ »
- ፯ ፡ የመቶ ፡ አለቃ ፡ ስብሐቱ ፡ ተስፋ ፡ ሚካኤል ፡ »
- ፰ ፡ » ፡ » ፡ ነጻር ፡ አብ ፡ »
- ፱ ፡ » ፡ » ፡ ተክሎም ፡ »
- ፲ ፡ » ፡ » ፡ ሀብቱ ፡ »
- ፲፩ ፡ ሻምበል ፡ ማና ፡ »
- ፲፪ ፡ » ፡ ተክሌ ፡ »
- ፲፫ ፡ » ፡ ተስፋ ፡ ሚካኤል ፡ »
- ፲፬ ፡ የመቶ ፡ አለቃ ፡ ካሕሳይ ፡ »

፲፮፡ መቶ ፡ አለቃ ፡ ዘርዐ ፡ ጋብር ፡ ያለ ፡
 ፲፱፡ ባሻይ ፡ ኤልያስ ፡ »
 ፲፯፡ ወታደር ፡ ገብረ ፡ ክርስቶስ ፡ »
 ፲፰፡ » ገብረ ፡ ወልድ ፡ ሃምቢር ፡ »
 ፲፱፡ አምሳ ፡ አለቃ ፡ ዘሙይ ፡ »
 ፳፡ ወታደር ፡ በርሄ ፡ ኅደጉ ፡ »
 ፳፩፡ » ተክለ ፡ ሐደራ ፡ »
 ፳፪፡ » ስብሐቱ ፡ ባራኸ ፡ »
 ፳፫፡ » በረከት ፡ አብ ፡ »
 ፳፬፡ » ተክለ ፡ ወልደ ፡ ማርያም ፡ »

፩፡ ሌተና ፡ ኮሎኔል ፡ ገብራይ ፡ ያለ ፡
 ፪፡ ሻምበል ፡ ረዳ ፡ ተክለ ፡ »
 ፫፡ » አርአያ ፡ ሰሎሞን ፡ »
 ፬፡ » ወልደ ፡ ገብርኤል ፡ ክንፉ ፡ »
 ፭፡ » በርሄ ፡ አርአያ ፡ »
 ፮፡ » ዝግታ ፡ መሐሪ ፡ »
 ፯፡ » ዑቅባ ፡ ሚካኤል ፡ »
 ፰፡ » ገብረ ፡ ጻድቅ ፡ ገብረ ፡ ሥላሴ ፡ »
 ፱፡ » ሥዩም ፡ ደረስ ፡ »
 ፲፡ የሻምበል ፡ ገብረ ፡ ማርያም ፡ መንግሥቱ ፡ »
 ፲፩፡ » ሰሎሞን ፡ »
 ፲፪፡ » ደበሳይ ፡ »
 ፲፫፡ የመቶ ፡ አለቃ ፡ ነጋሽ ፡ ተፈሪ ፡ »
 ፲፬፡ » » ገብረ ፡ ሥላሴ ፡ መሐሪ ፡ »
 ፲፭፡ » » አርአያ ፡ ዘወልዴ ፡ »
 ፲፮፡ » » መሐመድ ፡ ግደይ ፡ »
 ፲፯፡ » » በርሄ ፡ ተግባሩ ፡ »
 ፲፰፡ » » አብርሀ ፡ በየነ ፡ »
 ፲፱፡ » » ኅይሌ ፡ በየነ ፡ »
 ፳፡ » » ሀብተ ፡ ሚካኤል ፡ »
 ፳፩፡ » » መብርሀቱ ፡ »

፳፪፡ መቶ ፡ አለቃ ፡ ኪዳነ ፡ ወልደየስ ፡ ያለ ፡
 ፳፫፡ » » ገብረ ፡ ኢየሱስ ፡ ግደይ ፡ »

ምዕራፍ ፡ ፸፪ ።

የውጋዴን ፡ ጦርነት ።

በውጋዴን ፡ ግንባር ፡ በክቡር ፡ ደጃዝማች ፡ ነሲቡ ፡ ዛማኔል ፡ አበጋዝነት ፡
 በውሂብ ፡ ባሻ ፡ አማካሪነት ፡ ክቡር ፡ ደጃዝማች ፡ መኰንን ፡ እንዳልካቸውና ፡
 ክቡር ፡ ደጃዝማች ፡ ዐምደ ፡ ሚካኤል ፡ ከጅጅጋ ፡ በስተደቡብ ፡ በሐርኔሳ ፡
 ክቡር ፡ ደጃዝማች ፡ ሀብተ ፡ ሚካኤል ፡ በሰሰበኔ ፡ ክቡር ፡ ደጃዝማች ፡ አበበ ፡
 ዳምጠው ፡ በይጋሚዳ ፡ ላይ ፡ ሆነው ፡ የየራሳቸውን ፡ የጦር ፡ ሠራዊታቸውን ፡
 ይዘው ፡ ይጠባበቁ ፡ ነበር ።

እንደዚህ ፡ የኢጣሊያ ፡ ጦር ፡ አራት ፡ ላይ ፡ ተከፍሎ ፡ ፩ኛውና ፡ ፪ኛው ፡
 ክፍል ፡ በጄኔራል ፡ ናዚና ፡ በጄኔራል ፡ ናባራ ፡ እየታዘዘ ፡ በጃናቆቦ ፡ አልፎ ፡
 ወደ ፡ ይጋሚዳ ፡ ፫ኛው ፡ በጄኔራል ፡ ፍሩሺ ፡ እየታዘዘ ፡ ከቀብሪደሐር ፡ ተነ ፡
 ሥቶ ፡ በሐማንለይ ፡ አልፎ ፡ ወደ ፡ ደጋሀቡር ፡ ፬ኛው ፡ ክፍል ፡ በጄኔራል ፡
 አጎስቲን ፡ እየታዘዘ ፡ ከዋርደር ፡ ተነሥቶ ፡ ወደ ፡ ደጋሀቡር ፡ ይጓዝ ፡ ነበር ።
 ለነዚህም ፡ የጦር ፡ ሠራዊቶች ፡ በኋላቸው ፡ እንደ ፡ ደጅን ፡ ሆነው ፡ የሚጠብቁ
 ቸው ፡ በሌሎች ፡ ጄኔራሎች ፡ የሚታዘዙ ፡ የጦር ፡ ሠራዊቶች ፡ ነበሩ ።

እንደ ፡ ተለመደ ፡ የእግረኛ ፡ ጦርነት ፡ ከመደረጉ ፡ አስቀድሞ ፡ የኢትዮ
 ጵያን ፡ ኅይል ፡ በአየር ፡ ጦርነት ፡ ለመስበር ፡ ከሁሉ ፡ በፊት ፡ ሰላዮች ፡ አይሮ
 ፕላኖች ፡ ተነሥተው ፡ በኢትዮጵያ ፡ የጦር ፡ ሰፈር ፡ ላይ ፡ እያንገባበቡ ፡ የኢት
 ዮጵያም ፡ ጦር ፡ ሰፍሮ ፡ የተቀመጠበትን ፡ ወይም ፡ ከሰፈሩ ፡ ተቀስቅሶ ፡ የሚያ
 መራበትን ፡ አቅጣጫና ፡ የሠራዊቱን ፡ መጠን ፡ ጭምር ፡ በግምት ፡ እየሰለሉ ፡
 ከተመለሱ ፡ በኋላ ፡ ከባድ ፡ የሆነ ፡ ቦምብ ፡ የጫኑ ፡ አይሮፕላኖች ፡ እየተነሡ ፡
 ሂደው ፡ የኢትዮጵያን ፡ ሠራዊት ፡ ይደበድቡ ፡ ነበር ።

ከዚህ ፡ በኋላ ፡ ክቡር ፡ ደጃዝማች ፡ አበበ ፡ ዳምጠውና ፡ ክቡር ፡ ደጃዝ
 ማች ፡ መኰንን ፡ እንዳልካቸው ፡ ግንኙነት ፡ አድርገው ፡ ለመከላከል ፡ ወደ ፡
 ደቡብ ፡ ወደ ፡ ጃንቆቦና ፡ ወደ ፡ ኮራቅ ፡ ይጓዙ ፡ ዝምር ። ወዲያው ፡ የኢጣሊያ
 ጦር ፡ ደናን ፡ ከሚባለው ፡ ስፍራ ፡ ወደ ፡ ሰሜን ፡ ተጉዞ ፡ ጦርነቱ ፡ ኮራቅ ፡

ከሚባለው ስፍራ ፡ ላይ ፡ ሚያዝያ ፡ ፳ ፡ ቀን ፡ ፲፱፻፳፰ ፡ ዓ ፡ ም ፡ ተገምሮ ፡
 ሁለቱም ፡ ወገኖች ፡ በታላቅ ፡ ጎይል ፡ ይዋጉ ፡ ገምር ። በዚህም ፡ አኳኋን ፡
 ሁለት ፡ ቀን ፡ እንደ ፡ ተዋጉ ፡ ወዲያው ፡ ናዚና ፡ ናባራ ፡ በጦርነቱ ፡ ለመድከም ፡
 ቅርብ ፡ ሆነው ፡ ሳለ ፡ ጄኔራል ፡ ፍሩሺ ፡ የታዘዘበትን ፡ አቅጣጫ ፡ ትቶ ፡ ጦር ፡
 በበረታቦት ፡ በዚህ ፡ ግንባር ፡ በኩል ፡ መጥቶ ፡ ይዋጋ ፡ ነበር ። በዚህም ፡ ጦር
 ነት ፡ ለገጠንነት ፡ ምሳሌ ፡ በመሆን ፡ ክቡር ፡ ደጃዝማች ፡ አበበ ፡ ዳምጠው ፡
 ክቡር ፡ ደጃዝማች ፡ መኰንን ፡ እንዳልካቸው ፡ ፈታውራሪ ፡ ሚሊዮን ፡ ሌሎ
 ችም ፡ ደጃዝማች ፡ በኮራቅ ፡ በደጋሚይ ፡ በጃንቆቦ ፡ በቢርከት ፡ በደጋሀቡር ፡
 ብዙ ፡ ቀን ፡ እየመላለሱ ፡ ሲዋጉ ፡ ከሁለቱም ፡ ወገን ፡ ብዙ ፡ ወታደር ፡ አለቀ ።

በዚህም ፡ ጦርነት ፡ ጊዜ ፡ ፳፱ ፡ የሚሆኑ ፡ የኢጣሊያ ፡ አይሮፕላኖች ፡ የኢ
 ትዮጵያን ፡ ጦር ፡ ከመዋጋቱ ፡ በፊት ፡ በሚዋጋበትም ፡ ጊዜ ፡ ከተዋጋም ፡ በኋላ
 ያለዕረፍት ፡ እየተመላለሱ ፡ በሰምብና ፡ በመትረየስ ፡ ሲፈጁት ፡ ገጠናውም ፡
 የኢትዮጵያ ፡ ወታደር ፡ በያዘው ፡ ብረት ፡ እየተከሰሰ ፡ ከአይሮፕላኖቹ ፡ መካ
 ከል ፡ እየነጠለ ፡ ያወርድ ፡ ገምር ። በዚህም ፡ ጊዜ ፡ ጅጅጋን ፡ በሰምብ ፡ ለመ
 ምታት ፡ መጥቶ ፡ በጠመንገ ፡ ተመቶ ፡ ፩ ፡ አይሮፕላን ፡ ከወደቀ ፡ በኋላ ፡ ከብ
 ታቸው ፡ በሰምብ ፡ ያለቀባቸው ፡ ባላገሮች ፡ አግኝተው ፡ አንገቱን ፡ ቁርጠው ፡
 በገደሉት ፡ ጊዜ ፡ የኢጣሊያ ፡ አይሮፕላኖች ፡ በሰምብና ፡ በመትረየስ ፡ ፈንታ ፡
 የጋዝ ፡ ጭስ ፡ እየጫኑ ፡ መጥተው ፡ በዚህ ፡ በጋዝ ፡ ጭስ ፡ የኢትዮጵያ ፡ ታሪክ ፡
 ለዘለዓለም ፡ እንደማይረሳው ፡ ያኸል ፡ የኢትዮጵያን ፡ ጦር ፡ ያሰርገራኝ ፡
 ፈጁት ፡ የጋዝ ፡ ጭስ ፡ መጣላቸውን ፡ ራሳቸው ፡ ኢጣሊያኖች ፡ አልካዱም ፡
 ግራዚያኒ ፡ የጻፈውን ፡ (የደቡብ ፡ ግንባር) ፡ የሚለውን ፡ መጽሐፍ ፡ ፪፻፳ ፡ ገጽ
 ፴ኛውን ፡ መሥመር ፡ ተመልከት ።

በውጋዴን ፡ ያለው ፡ የኢትዮጵያ ፡ ጦር ፡ በእንደዚህ ፡ ያለ ፡ አኳኋን ፡ ከጠ
 ላቱ ፡ ሲጋደል ፡ በሰሜን ፡ ያለው ፡ የኢጣሊያ ፡ ጦር ፡ እንደዚህ ፡ በገጠንነት ፡
 በኩል ፡ ሳይሆን ፡ በሰምብና ፡ በጋዝ ፡ ጉልበት ፡ ገፍቶ ፡ ደሴ ፡ መድረሱ ፡
 ተሰማ ። ይህም ፡ ወሬ ፡ በደቡብ ፡ ያለውን ፡ የኢትዮጵያን ፡ ጦር ፡ ሲያሳዝን ፡
 የኢጣሊያን ፡ ጦር ፡ ደስ ፡ ስላሰኘ ፡ ግራዚያኒ ፡ ያለውን ፡ የመጠባበቂያ ፡ ጦር ፡
 እየጨመረ ፡ የሚቋቋመውን ፡ በመሬትም ፡ በአየርም ፡ እየመታ ፡ በመገምረያ
 ደጋሀቡርን ፡ ከዚያም ፡ ጥቂት ፡ ቀን ፡ እንደ ፡ ቁየ ፡ ጅጅጋን ፡ ያዘ ።

ምዕራፍ ፡ ፸፫ ።


የማይጨው ፡ ጦርነት ።

ቅኝ ፡ አገር ፡ የጠማው ፡ የኢጣሊያ ፡ መንግሥትና ፡ የቁየ ፡ ነፃነቱን ፡ በገጠን
 ነት ፡ እየተዋጋ ፡ ማዳን ፡ የለመደው ፡ የኢትዮጵያ ፡ መንግሥት ፡ ጠባቸው ፡
 ከጥንት ፡ የቁየ ፡ ነው ። የሁለቱም ፡ መንግሥት ፡ ወታደሮች ፡ ከ፳ ፡ ዓመት ፡
 ገምሮ ፡ በየጊዜው ፡ ተዋግተው ፡ ከከግብር ፡ በስተቀር ፡ የመጨረሻው ፡ ድል
 ሁል ፡ ጊዜ ፡ ለኢትዮጵያውያን ፡ እንደ ፡ ነበረ ፡ ሰላጠና ፡ ደንዓሊ ፡ ዐድዋና ፡
 መቀሌ ፡ ከአምባ ፡ አላጌ ፡ ጋራ ፡ ሆነው ፡ ባንድ ፡ ቃል ፡ ይመሰክራሉ ። ራስ ፡
 አሉላና ፡ ቶማሶ ፡ ዲክሪስቶፎርስ ፡ ጄኔራል ፡ ባራቲዬሪና ፡ ዳግማዊ ፡ ምኒልክ ፡
 ማጆር ፡ ቶዞሊና ፡ ራስ ፡ መኰንን ፡ ሞተዋል ። እነዚህ ፡ ስፍራዎች ፡ ግን ፡ ሰማ
 ይና ፡ መሬት ፡ አልፎ ፡ እነሱም ፡ በመሬትነታቸው ፡ እስኪያልፉ ፡ ድረስ ፡ የኢ
 ትዮጵያውያንን ፡ ጉብዝና ፡ ሲመሰክሩ ፡ ይኖራሉ ።

በዚህ ፡ እላይ ፡ በተባለው ፡ ጦርነት ፡ በሁለቱ ፡ ወገን ፡ እጅ ፡ ያለው ፡ መሣ
 ሪያ ፡ አንድ ፡ ዐይነት ፡ በመሆኑ ፡ ድል ፡ ያደርግ ፡ የነበረው ፡ ወኔ ፡ (ጉብዝና) ፡
 ያለው ፡ ብቻ ፡ ስለ ፡ ነበረ ፡ እነዚያው ፡ ወኔ ፡ ያላቸው ፡ ኢትዮጵያውያን ፡ እየመ
 ላለሱ ፡ ጠላታቸውን ፡ ድል ፡ አደረጉ ።

ስለዚህ ፡ የኢጣሊያ ፡ መንግሥት ፡ በዓርባ ፡ ዓመት ፡ ውስጥ ፡ በጉብዝና ፡
 የመለሰውን ፡ የኢትዮጵያን ፡ ወታደር ፡ በምን ፡ ድል ፡ ለማድረግ ፡ እንደሚ
 ችል ፡ አስቦ ፡ በብራሺያ ፡ በቶሪኖ ፡ ፋብሪካ ፡ ቤቶች ፡ ከሌላው ፡ መንግሥት ፡
 እያስተያየ ፡ ልዩ ፡ ልዩ ፡ ሰምብ ፡ በማደራጀት ፡ ኖረ ።

ሰምቡንም ፡ ከጋዝ ፡ መርዝ ፡ ጋራ ፡ በስውር ፡ አዘጋጅቶ ፡ ከጨረሰ ፡ በኋላ ፡
 ይኸን ፡ በሚያዘጋጅበት ፡ ጊዜ ፡ ኢትዮጵያን ፡ ችላ ፡ ለማሰኘት ፡ በቀጥታ ፡ ከኢ
 ትዮጵያ ፡ ጋራ ፡ ወይም ፡ በዓለም ፡ ማኅበር ፡ በኩል ፡ ያደረገውን ፡ ውልና ፡
 መሐላ ፡ አፈረሰ ። የውሉንና ፡ የመሐላውንም ፡ አንቀጽ ፡ ማኅበሩና ፡ የኢትዮ
 ጵያ ፡ መንግሥት ፡ ደጋግመው ፡ ቢጠቅሱለትም ፡ እንደማያውቀው ፡ ሆኖ ፡
 ይኸን ፡ ጦርነት ፡ የሚያደርግበት ፡ ምንም ፡ ምክንያት ፡ ሳይኖረው ፡ ይህንን ፡
 ባዲስ ፡ ዐይነት ፡ የተዘጋጀውን ፡ መሣሪያና ፡ የሰምብ ፡ ክምር ፡ የጋዝ ፡ መር
 ዙን ፡ ጭምር ፡ በበርሚል ፡ እየመረገ ፡ በመርከብ ፡ ወደ ፡ ኢትዮጵያ ፡ ጠረፍ ፡
 አጉዞ ፡ ወዲያው ፡ ጦርነቱን ፡ ገምረ ።



የግምብ ፡ ክምር ።

የኢትዮጵያም ፡ ወታደር ፡ በዐድዋ ፡ በተንቤን ፡ በሸፊ ፡ በእንደርታ ፡ ሆኖ ፡ የኢጣሊያ ፡ መንግሥት ፡ ከሚያስበው ፡ በላይ ፡ የሚርከራከራው ፡ የጋዝ ፡ መርዝ ፡ ሊያገዝው ፡ እንጂ ፡ ሊያጠፋው ፡ በማይችለው ፡ በዐምቡ ፡ ነበልባልና ፡ በመድፋ ፡ ፍላጻ ፡ ውስጥ ፡ ሆኖ ፡ በተለመደ ፡ ዠግንነቱ ፡ ተከላከለ ። እንደ ፡ መርዝ ፡ የያዘ ፡ ደካማ ፡ ሰው ፡ ጎራዴ ፡ በጎኑ ፡ ጠመንገዥ ፡ በትከሻው ፡ ያነገተውን ፡ ዠግና ፡ ለመግደል ፡ እንደሚችል ፡ እንደዚህ ፡ በመርዝ ፡ የኢጣሊያ ፡ ወታደር ፡ የኢትዮጵያን ፡ ወታደር ፡ እያጠፋ ፡ ወደ ፡ ፊት ፡ ገፍቶ ፡ እስከ ፡ ማይ ፡ ጨው ፡ ደረሰ ።

በማይጨው ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ ከሌላው ፡ የጦር ፡ ሠራዊት ፡ ጋራ ፡ በቀኛዝማች ፡ መኮሪያና ፡ በግራዝማች ፡ አበሬ ፡ ግዛው ፡ የሚታዘዘውን ፡ የክብር ፡ ዘበኛን ፡ እንደ ፡ ያዙ ፡ ከተንቤን ፡ ጦር ነት ፡ የተመለሱትን ፡ ልዑላን ፡ ራስ ፡ ካሳንና ፡ ራስ ፡ ሥዩምን ፡ ደግሞም ፡ አቡነ ፡ ጴጥሮስን ፡ ብፁዕ ፡ ዕጩኔ ፡ ገብረ ፡ ጊዮርጊስን ፡ ክቡራን ፡ ፊታውራሪ ፡ ብሩ ፡ ወልደ ፡ ገብርኤልን ፡ ራስ ፡ ከበደ ፡ መንገሻን ፡ ራስ ፡ ጌታቸው ፡ አባተን ፡ ደጃዝማች ፡ መንገሻ ፡ ይልማን ፡ ደጃዝማች ፡ ወንድ ፡ ይራድን ፡ ደጃዝማች ፡ ወልደ ፡ ዐማኑኤልን ፡ ደጃዝማች ፡ አበሬ ፡ ተድላን ፡ ፊታውራሪ ፡ አሸናፊን ፡ ደጃዝማች ፡ ወንድ ፡ በወሰንን ፡ ደጃዝማች ፡ አበሬ ፡ ካሳን ፡ አቶ ፡ ወልደ ፡ ጊዮር ጊስ ፡ ወልደ ፡ ዮሐንስንና ፡ ሌሎቹንም ፡ የጦር ፡ ሹማምንቶችና ፡ በፖለቲካና ፡ በምክር ፡ የሚረዱትን ፡ ይዘው ፡ ተሰልፈው ፡ ነበር ።

ግርማዊ ፡ ንጉሠ ፡ ነገሥት ፡ ምንም ፡ እንኳ ፡ የኢጣሊያ ፡ የጦር ፡ ሠራዊት ፡ በገጠንነት ፡ ሳይሆን ፡ በዐምብና ፡ በጋዝ ፡ መርዝ ፡ በፊትም ፡ በተንቤንና ፡ በእንደርታ ፡ በሸፊ ፡ ጦርነት ፡ ብዙ ፡ ሕዝባቸውን ፡ እንዳጠፋ ፡ ወደ ፡ ፊትም ፡ በሚያደርጉት ፡ ጦርነት ፡ ጊዜ ፡ ከዚያ ፡ የባሰ ፡ እንደሚያደርግ ፡ በረዳት ፡ እንደ ፡ ኢትዮጵያ ፡ ያለ ፡ ዠግንነቱ ፡ በታሪክ ፡ የታወቀ ፡ መንግሥት ፡ አስቀድሞ ፡ እንደሚገባው ፡ ሳይቀጋ ፡ አገሩን ፡ ለጠላት ፡ አሳልፎ ፡ መስጠት ፡ ወይም ፡ ዕርቅ ፡ መጠየቅ ፡ አይችልም ፡ ሲሉ ፡ ከዚህ ፡ ቀደም ፡ ከተደረገው ፡ ጦርነት ፡ ሌላ ፡ አዲስና ፡ ስሙ ፡ ለዘለዓለም ፡ የሚጠራ ፡ ጦርነት ፡ ለማድረግ ፡ ተዘጋጁ ።

ከዚህ ፡ በኋላ ፡ ጦርነቱ ፡ ከመዠመሩ ፡ በፊት ፡ የጦር ፡ ሹማምንቶቹ ፡ ግርማዊነታቸው ፡ ባለብት ፡ ተሰብስበው ፡ ከዚህ ፡ ቀጥሎ ፡ ያለውን ፡ ትእዛዝ ፡ በጽሕፈት ፡ ከጃንሆይ ፡ ተቀበሉ ።

« ስንኳን ፡ ይህ ፡ ያሁኑ ፡ የመጨረሻው ፡ የታላቁ ፡ ጠላታችን ፡ ጦርነትና ፡

የአውራጃ፡ አድን፡ እንኳ፡ ቢሆን፡ ቁራጥ፡ ለመሆን፡ ከቀም፡ ከበቀል፡ መራቅ፡ የሚያስፈልግ፡ ነው።

ለጦር፡ የቀረበ፡ ወንድ፡ ልጅም፡ ባለፈው፡ ሁለት፡ ልብ፡ በሆነው፡ ወታደር፡ ሁሉ፡ እግዚአብሔር፡ የፈረደበትን፡ አይታችኋልና፡ እግዚአብሔር፡ ይፈርድብኛል፡ ብሎ፡ ልቡን፡ ታዛቢ፡ አድርጎ፡ ሥራ፡ ካልሠራ፡ በነጂና፡ በትእዛዝ፡ ብቻ፡ የሚሠራው፡ ሥራ፡ ዋጋ፡ የሌለው፡ ነው። ቁርጠ፡ ካልሠሩ፡ ሲሸሸም፡ መሞት፡ አለ፡ እግዚአብሔርም፡ የሚረዳው፡ ልቡ፡ ለቁረጠ፡ ጨክኖ፡ ለሠራ፡ ነውና፡ ስላገራችሁ፡ ስለ፡ ኢትዮጵያ፡ የነፃነቷ፡ ባንዲራ፡ እንዳይቀደድ፡ ግዝቱን፡ ጥሳችሁ፡ ሞት፡ ላይቀር፡ የነፍሳችሁንም፡ የሥጋችሁንም፡ ዋጋ፡ አበላሽታችሁ፡ አትሙቱ።

አለቃዬ፡ ሸሸ፡ ሞተ፡ ሬሳ፡ ቀስለኛ፡ አነሣለሁ፡ ማለት፡ ለቀስለኛው፡ አዝኖ፡ አይደለም። አለቃው፡ ሲሞት፡ ጠንክሮ፡ የተዋጋ፡ አንዱ፡ ወታደር፡ አለቃ፡ ይሆን፡ የለምን፡ እግዚአብሔር፡ ቀኙን፡ ቢሰጠን፡ ገንዘባችንና፡ ሀብታችን፡ የኢትዮጵያ፡ መቆም፡ ነውና፡ ለገንዘብ፡ መሻማት፡ አትቸኹሉ።

የቁሰለም፡ ምርኮኛ፡ ፈረንጅ፡ ብታገኙ፡ ምርኮኛ፡ መገኘቱ፡ የጠላትን፡ ምሥጢር፡ ለማወቅ፡ ይረዳናልና፡ በጁ፡ ጨቤ፡ ሽጉጥ፡ ወይም፡ የሚፈነዳ፡ ነገር፡ ይዞ፡ የሚያበላሻችሁ፡ ካልሆነ፡ በቀር፡ አትጨርሱት።

ሎሌ፡ ከጌታው፡ ጭፍራ፡ ካለቃው፡ ከተለየ፡ ሽሽት፡ መገመሩ፡ ነውና፡ የኔም፡ የኢትዮጵያም፡ ጠላት፡ መሆኑን፡ ዕወቁት። ጦርነቱም፡ ሲዝመር፡ በግዳይም፡ በምርኮም፡ የቀናው፡ ሰው፡ በመጨረሻ፡ ድሉ፡ ካልተረጋገጠ፡ ያንድ፡ ሰው፡ ገድሎ፡ መምጣት፡ ብቻ፡ ጠላትን፡ ድል፡ ከማድረግ፡ አይቁጠርም፡ ጦርነቱ፡ እስኪያልቅ፡ መግፋት፡ ነው፡ እንጂ፡ ግዳይ፡ ለመጣል፡ አይመለስ።

ወደ፡ ጦርነቱ፡ በምትቀርቡበት፡ ጊዜ፡ ሌሊት፡ ተገባችሁ፡ ነውና፡ ጠላት፡ ድምጣችሁን፡ የሰማ፡ እንደ፡ ሆነ፡ መብራት፡ ይዛችሁ፡ ያየ፡ እንደ፡ ሆነ፡ ጠላትን፡ በገዛ፡ እጅ፡ ማንቃትና፡ ማስጠንቀቅ፡ ስለ፡ ሆነ፡ ተኩስ፡ እስኪዝመር፡ ርስ፡ በርሳችሁ፡ እንዳትጣሩ፡ እንዳትጮኹ፡ እንዳታቅራሩ፡ መብራት፡ እንዳታበሩ፡ ይሁን። ገንዘብና፡ መሣሪያችን፡ የኢትዮጵያ፡ መዳን፡ ነውና፡ ብረት፡ እማርካለሁ፡ ብላችሁ፡ እየተሸከማችሁ፡ ጠላት፡ እንዳታባርሩ፡ ጉልበታችሁን፡ እንዳታደክሙ።

ወደ፡ ጦርነቱም፡ በምትሄዱበት፡ ጊዜ፡ እዚህ፡ የሚቀረው፡ ንዝ፡ በብዙ ተበታትኖ፡ እሳት፡ ያንድድ፡ ምክንያቱም፡ ጠላት፡ መጠጋታችንን፡ እንዳይ

ጠረጥርና፡ ሰው፡ በየሰፈሩ፡ ነው፡ ያለው፡ ብሎ፡ እንዲያምን፡ ነው። »

ግርማዊ፡ ንጉሠ፡ ነገሥት፡ ከዚህ፡ በላይ፡ ያለውን፡ ማስጠንቀቂያ፡ ከሰጡ፡ በኋላ፡ መላውን፡ የጦር፡ ሠራዊት፡ ከሦስት፡ ላይ፡ ከፈሉት፡ ያከፋፈሉም፡ አኳኋን፡ ከዚህ፡ ቀጥሎ፡ እንደ፡ ተጻፈው፡ ነው።

፩፡ ልዑል፡ ራስ፡ ካሳ፡ አበጋዝ፡ ሆነው፡ የራስ፡ ከበደን፡ የጉላን፡ የሊጋባን፡ የፊታውራሪ፡ አርአያን፡ የርሻ፡ ማኒስቴርን፡ የሰይፈ፡ ጃግሬን፡ ያዘኙ፡ ቦጋላን፡ የነጋድራስ፡ ወዳጆን፡ የደጃች፡ አበራ፡ ተድላን፡ የግቢ፡ ማኒስቴርን፡ ጦር፡ ይዘው፡ በመካከል።

፪፡ ልዑል፡ ራስ፡ ሥዩም፡ አበጋዝ፡ ሆነው፡ የሰናድር፡ ያዥን፡ የወለጋን፡ የፈረስ፡ ዘበኛን፡ የሊቀ፡ መኳስ፡ ጎይላ፡ ማርያምን፡ የቀኛዝማች፡ ወልደ፡ ዮሐንስን፡ የፊታውራሪ፡ ተድላን፡ ጦር፡ ይዘው፡ በቀኝ፡ በኩል።

፫፡ ራስ፡ ጌታቸው፡ አባተ፡ አበጋዝ፡ ሆነው፡ የከምባታን፡ የዕቃ፡ ቤትን፡ የገንዘብ፡ ማኒስቴርን፡ የቀኛዝማች፡ አበበ፡ ረዴን፡ (ማለፊያ፡ ጠመንገ፡ ያዥ)፡ የቀኛዝማች፡ በየነን፡ (ባልደራስ)፡ ጦር፡ ይዘው፡ በግራ፡ በኩል።

ከዚህ፡ በላይ፡ በተከፈለው፡ አኳኋን፡ መጋቢት፡ ፳፪፡ ቀን፡ ፲፱፻፳፮፡ ዓ፡ ም፡ ማክሰኞ፡ ሠራዊቱ፡ ሌሊቱን፡ ተጠግቶ፡ ሲነጋ፡ ጦርነቱ፡ እንዲዝመር፡ አዘዙ። ወታደሩም፡ በየክፍሉ፡ እየተጓዘ፡ ማይ፡ ጨው፡ ቦሐራና፡ መሐን፡ ከሚባለው፡ ስፍራ፡ ተጠጋ።

ግርማዊ፡ ንጉሠ፡ ነገሥትም፡ ከሌሊቱ፡ ባ፲፡ ሰዓት፡ ተነሥተው፡ ወደ፡ ጦርነቱ፡ ቦታ፡ ሲጓዙ፡ የቀደመው፡ የጦር፡ ሰራዊት፡ መሸጎ፡ ከተቀመጠው፡ ከአጣሊያ፡ ጦር፡ ጋራ፡ ጦርነት፡ ገጥሞ፡ ውጊያው፡ ተዝመረ።

ወዲያው፡ ግርማዊነታቸው፡ ደርሰው፡ በመነጻጽ፡ እያዩ፡ ጦር፡ ለቀለለበት፡ ስፍራ፡ እየጨመሩ፡ በዚህ፡ እለፍ፡ በዚህ፡ ቅደም፡ እያሉ፡ ሲዋጉና፡ ሲያዋጉ፡ ዋሉ፡ ጦርነቱም፡ ጧት፡ የገመረ፡ እስከ፡ ማታ፡ ቁየ።

ኢትዮጵያና፡ ኢጣሊያም፡ ጦርነት፡ ካደረጉ፡ ዝምሮ፡ ይህን፡ የመሰለ፡ ጦርነት፡ አድርገው፡ አያውቁም፡ ይባላል። የኢትዮጵያ፡ ጀግና፡ ከጠላት፡ ወገን፡ ከሚውዘዝዘው፡ የመድፍ፡ ፍላጻ፡ ከመትረፍሱ፡ ዐረር፡ ከቦምቡ፡ ነበረባል፡ ጋራ፡ እየተመሳቀለ፡ በሚያጠላው፡ ስፍራ፡ ውስጥ፡ ሆኖ፡ በቁራጥነት፡ ተዋግቶ፡ ለዘለዓለም፡ የሚያከራፍ፡ ጎሊናን፡ የማይወቅሥ፡ ሥራ፡ ሲሠራ፡ ይበልጡ፡ ደግሞ፡ የወኒውን፡ ቅስቃሴ፡ ሳይታገሥ፡ ዘራፍ፡ የጠቅል፡

አሽከር : እያለ : እመካከል : ገብቶ : እንደ : ተለመደ : የመድፋንና : የመትረየ ሱን : አፈ : ሙዝ : እየጨበጠ : ጠላቱን : በጎራዴ : ይጨፈጭፍ : ነበር ። በዚህም : የጋለ : ጦርነት : ሰዓት : እንዲሁ : ተዋቸውና : ጎብዙ : ይለይ : የሚል : ሽማግሌ : በሌለበት : ስፍራ : የድሉም : ዕድል : ወደ : ማን : እንደ : ሆነ : ሳይታወቅ : ማሬሻል : ቦደሊዮ : በሰሜን : ያሉትን : መላውን : አይሮፕላኖች : አስነሥቶ : ባንድ : ጊዜ : ቊጥራቸው : ከመቶ : አምሳ : የሚበልጡ : አይሮፕላኖች : ቦምብና : ኤፕሪት : የሚባለውን : የጋዝ : ጭስ : እየጫኑ : ደርሰው : በተዋጊው : የኢትዮጵያ : ወታደርና : በደጅኑ : ላይ : እንደ : መብረቅ : እየጮኹ : ያዘንቡበት : ነበር ። በዚህ : ጊዜ : የኢትዮጵያ : ወታደር : ከመሬት : ጠላቱን : ሲያጠቃ : ከሰማይ : ደግሞ : የጠላት : ቦምብ : መልሶ : ስላጠቃው : የጦርነቱ : ስፍራ : የሬሳ : መነባበሪያ : ሆነ ። እነዚህ : መቶ : አምሳ : አይሮፕላኖች : የሚጥሉት : ቦምብ : ትልቅና : ትንሽ : መካከለኛ : ሆኖ : ገሚሱ : እንደ : ወደቀ : የሚፈነዳ : ገሚሱ : ከወደቀ : ቁይቶ : የሚፈነዳ : የጋዝ : መርዙም : ገሚሱ : በሽታው : የሚገድል : ገሚሱ : ዐይን : የሚያሳውር : ገሚሱ : አካላት : የሚያጉረበርብ : ነበር ። መሬቱ : በኢትዮጵያውያን : እጅ : ሆኖ : የዚያ : መሬት : ሰማዩ : በጠላት : እጅ : በመሆኑ : ማሬሻል : ባደሊዮም : የጦርነቱ : ፍጻሜ : ይኸ : ንጉሠ : ነገሥቱ : ያሉበት : መሆኑን : ያውቃልና : በዚህ : ጦርነት : ሰዓት : የኢትዮጵያ : ወታደሮች : በጥይታቸው : መተው : ካሰናከሉት : በስተቀር : የሚሠራው : አይሮፕላን : በሰሜን : አይሮፕላን : ማረፊያ : እንዳይውል : አዞ : ነበርና : እንደዚሁ : እንደ : ትእዛዙ : ቃል : ሁሉም : አይሮፕላኖች : ባንድነት : እየተነሡ : እላይ : የተባለውን : ዐይነቱ : የበዛውን : ቦምብና የጋዝ : መርዝ : በኢትዮጵያ : ወታደር : እየደጋገሙ : አዘነቡበት ። በዚህ : ጊዜ : የክብር : ዘበኛውና : ገሚሱ : ሠራዊት : በንጉሠ : ነገሥቱ : እየተመራ : ያለቀው : እያለቀ : የተረፈውም : ሲዋጋ : የቀረው : ነጭ : ለባሽ : ደግሞ : በዚሁ : በቦምብና : በጋዝ : መርዝ : ስለ : ተሸበረ : ወደ : ጎሳው : መመለስ : ገፍመረ ። በዚህ : ጊዜ : ግርማዊ : ጃንሆይ : ጎራዴያቸውን : መዘው : የቦምብና : የመድፍ : ነበልባል : የመትረየስና : የጥይት : ዐረር : በሚያፏጭበት : መካከል : ገብተው : ወዲያና : ወዲህ : እየተንጎራደዱ : ሲዋጉና : ሲያዋጉ : ሳሉ : ይህን : የሚሸሸውን : ጦር : ባዩ : ጊዜ : ባዳራሹ : ምን : ብለኸ : ፎክረኸ : ልኝ : ነበር : አሁን : እኔ : ንጉሠ : ነገሥትኸ : ፊቴን : ሳልመልስ : እንዴት : ወደ : ጎሳ : ታፈገፍጋለኸ : ብለው : ስለ : ወቀሡት : እንደ : ገና : እየተመለሱ : በጦርነቱ : ውስጥ : ገብቶ : ብዙ : ሥራ : ሠራ ። ይህንም : የመሰለ : ታላቅ :



ግርማዊነታቸው : በጦርነቱ : መካከል ።

ጦርነት ፡ የተደረገው ፡ የወታደርነት ፡ ክብር ፡ እንዳይዋረድና ፡ የኢትዮጵያም ፡
የዠግግንነት ፡ ታሪክ ፡ እንዳይተባበል ፡ ያኸል ፡ ለመጋደል ፡ ነበር ፡ እንጂ ፡
የድሉ ፡ እጅ ፡ የዞረው ፡ ኢትዮጵያ ፡ እንደ ፡ ጠላቷ ፡ እንደ ፡ ኢጣሊያ ፡ በምብና ፡
መርዝ ፡ ከመሥራት ፡ የተጓደለች ፡ ጊዜ ፡ ነው ።

የኢጣሊያም ፡ የዚያ ፡ ዕለት ፡ ድል ፡ አድራጊነትና ፡ የኢትዮጵያም ፡ ተሸናፊነት ፡ በዚህ ፡ እላይ ፡ በተባለው ፡ ምክንያት ፡ ብቻ ፡ መሆኑን ፡ መላው ፡ ዓለምና ፡ ኢጣሊያኖች ፡ በቃላቸውና ፡ በጎሊናቸው ፡ ፈርደዋል ፡ ወደ ፡ ፊትም ፡ የሚጸፍ ፡ ታሪክም ፡ አይስተውም ።

በዚህም ፡ ታላቅ ፡ ጦርነት ፡ ጊዜ ፡ (መጋቢት ፡ ፳፪ ፡ ቀን ፡ ፲፱፻፳፰ ፡ ዓ ፡ ም) ፡ በዠግግንነት ፡ እየተዋጉ ፡ በጦር ፡ ሜዳ ፡ ከወደቁት ፡ መኳንንቶችና ፡ የጦር አለቆች ፡ ተራ ፡ ወታደሮች ፡ ውስጥ ፡ ለጊዜው ፡ ስማቸው ፡ የታወቀው ፡ ከዚህ ፡ ቀጥለው ፡ ያሉት ፡ ናቸው ። (በተጓቢን ፡ በእንደርታ ፡ በሺሬ ፡ በአምባ ፡ አርዕደም ፡ ከወደቁት ፡ በስተቀር) ።

ክብር ፡ ደጃዝማች ፡ መንገሻ ፡ ይልማ ፡

» ደጃዝማች ፡ ወንድ ፡ ይራድ ፡

» ደጃዝማች ፡ አበራ ፡ ተድላ ፡

ፊታውራሪ ፡ አሸናፊ ፡

» ኅይለ ፡ ማርያም ፡

ቀኛዝማች ፡ በየነ ፡ በላይነክ ፡

ፊታውራሪ ፡ ነጋሽ ፡ ተስፋዬ ፡

ግራዝማች ፡ ተናኘ ፡ ዳርኔ ፡ ከልጁ ፡ ከበቀለ ፡ ጋራ ፡

ከክብር ፡ ዘበኞች ፡ ውስጥ ፡

የሻለቃ ፡ ዳኝ ፡ ወዳጅ ፡

» ሺበሺ ፡ ደያስ ፡ (ማይጨው ፡ በደፋርነት ፡ ሲዋጋ ፡ ቁስሎ ፡ ሕይወቱ ፡ በቦምብ ፡ በትር ፡ የተረጸመ) ፡

የሻምበል ፡ ለማ ፡ ወልደ ፡ ገብርኤል ፡

» ረታ ፡ በረደድ ፡

» ለገሠ ፡ አያኔ ፡

» ይማም ፡ ወልደ ፡ ጸድቅ ፡ (ማይ ፡ ጨው ፡ ቁስሎ ፡ አገሩ ፡ ገብቶ ፡ ሞተ) ።

» መብራቴ ፡ ኩላሴ ፡ (ማይ ፡ ጨው ፡ ቁስሎ ፡ ሲመለስ ፡ ሞተ) ።

» ተሰማ ፡ አያኔ ፡

የመቶ ፡ አለቃ ፡ ሥዩም ፡ ዘለቀ ፡

» » ገብረ ፡ ሕይወት ፡ ወልደ ፡ ዮሐንስ ፡

» » ከበደ ፡ ይርጋ ፡

» » በላይነክ ፡ ሮባ ፡

» » አብተየስ ፡ ማርኔ ፡

» » ሀብተ ፡ ጊዮርጊስ ፡ በላይነክ ፡

» » አባ ፡ ሸነው ፡ ገዳ ፡

» » ደስታ ፡ ወርቅነክ ፡ (በውጋዴን) ፡

» » አካለ ፡ ወልደ ፡ ወልደ ፡ ማርያም ፡

ያ፯ ፡ አለቃ ፡ ወርቁ ፡ ወልደ ፡ መስቀል ፡

» » ከበደ ፡ ይርጋ ፡ (ቆራሔ) ፡

» » ኅይለ ፡ ማርያም ፡ ተክለ ፡ ሃይማኖት ፡

» » ፈይሳ ፡ ቦሩ ፡

» » ነጋሽ ፡ ሞገድ ፡

» » አየነው ፡ ተሻለ ፡

ያ፲ ፡ አለቃ ፡ አጎናፍር ፡ ኅይሌ ፡

» » ከተማ ፡ ወልደ ፡ ሥላሴ ፡

» » አስፋው ፡ ሀብተ ፡ ማርያም ፡ (ቆራሔ) ፡

» » መኩሪያ ፡ እዝነክ ፡

» » መለሰ ፡ መኩንን ፡

» » ረታ ፡ ርገጤ ፡

ተራ ፡ ወታደር ፡ ጀማነህ ፡ ወርቁ ፡

» » ወንድ ፡ አፍራሽ ፡ ገብረ ፡ ሥላሴ ።

ከነዚህ ፡ በቀር ፡ በማይጨው ፡ ጦርነት ፡ ለትውልድ ፡ ምሳሌ ፡ በመሆን ፡ ሕይወታቸውን ፡ ያሳለፉ ፡ በሺ ፡ የሚቁጠሩ ፡ የጦር ፡ ሹማምንቶችና ፡ ተራ ፡ ወታደሮች ፡ ስላገራቸው ፡ የወታደርነት ፡ ክብራቸውን ፡ ተንተርሰው ፡ ወደቁ ። « አገሩን ፡ በሰላምም ፡ በጦርነትም ፡ ጊዜ ፡ የሚከዳ ፡ የሙት ፡ ሕያው ፡ እንደ ፡ ሆነ ፡ እንዲሁ ፡ ስላገሩ ፡ የሚሞት ፡ ለዘለዓለም ፡ ሕያው ፡ ነው » ። በተባለው ፡ ቃል ፡ እነዚህም ፡ ስላገራቸውና ፡ ስላገራችን ፡ ነፃነት ፡ በዚያ ፡ በቦምብና ፡ በመድፍ ፡ ፊት ፡ የሞቱት ፡ ሰዎች ፡ መታሰቢያቸው ፡ ባሉትና ፡ በሚወለዱት ፡ ኢትዮጵያውያን ፡ ልብ ፡ ለዘለዓለም ፡ ተቀርጾ ፡ ሲነበብና ፡ ሲነገር ፡ ይኖራል ።